

Kuyantika 1



Kuyantika 2

Kuyantika 3

Yobi

Kuyantika 4

Kuyantika 5



MUKANDA *ya* **KUYANTIIKA 3**

Luzingu ya Tata ya Lukwikilu, Abrhami

Bakapu 12-21

Baleso 32



Project Mwindia

Ministères pour Chaque Enfant

ecmafrica@ecmafrica.org

Musoniki: Maman Lorella Rouster. MCE

Matondo na www.freebibleimages.org sambu na foto



Mukanda ya KUYANTIIKA (Moyo ya Tata ya Lukwikilu, Abrami)

Kuyantika Kapu 12-16, Baleso 33

Dititi

Leso 38 Nzambi bingaka Abrami sambu na kusakumuna beto yonso.	Kuyantika 12:1-3.....3
Leso 39 Abrami lemfukaka na Nzambi—Ndambu.	Kuyantika 12:4-6.....6
Leso 40 Nzambi silaka kupesa Abrami nsi ya Kanana.	Kuyantika 12:5c-9.....9
Leso 41 Abrami ti Sara wakanaka kusakana na mambu ya kieleka.	Kuyantika 12:10-13.....12
Leso 42 “Ndambu kieleka-ndambu luvunu” nataka makambu.	Kuyantika 12:14-20.....15
Leso 43 Abrami vutukaka na Nzambi.	Kuyantika 13:1-4.....18
Leso 44 Abrami sosaka ngemba ti mpangi na yandi Loti.	Kuyantika 13:5-9.....21
Leso 45 Loti solaka ntoto ya kitoko na meso, kansi ya mbi na kimpeve.	Kuyantika 13:10-13.....24
Leso 46 Nzambi silaka Abrami ntoto ti fami ya nene.	Kuyantika 13:14-18.....27
Leso 47 Loti kangamaka na mvita .	Kuyantika 14:1-12.....30
Leso 48 Abrami katulaka Loti na kimpika.	Kuyantika 14:13-16.....33
Leso 49 Abrami buyaka kubaka makabu.	Kuyantika 14:17, 21-24...36
Leso 50 Nganga ya Nzambi Mpungu Melkizedeki sakumunaka Abrami, ti Abrami pesaka yandi ndambu ya kumi.	Kuyantika 14:18-20.....39
Leso 51 Abrami bokutaka sambu Nzambi me pesa yandi mwana ntete ve.	Kuyantika 15:1-4.....42
Leso 52 Abrami kwikilaka nsilulu ya Nzambi, ebuna yandi gulukaka.	Kuyantika 15:5-6.....45
Leso 53 Abrami yulaka Nzambi mambu ya buzoba.	Kuyantika 15:7-8.....47
Leso 54 Nzambi lombaka nkailu ya menga.	Kuyantika 15 :9-11, Baebreo 10 :9-10.....49
Leso 55 Nzambi songaka Abrami mambu ya ta salama na dikanda na yandi na bilumbu ke kwisa.	Kuyantika 15 :12-16.....52
Leso 56 Nzambi tubaka diaka kuwakana na Yandi ti Abrami.	Kuyantika 15 :17-21.....55
Leso 57 Abrami sosaka “kusadisa” Nzambi kulungisa nsilulu na Yandi.	Kuyantika 16 :1-4.....58
Leso 58 Mavanga salamaka na kati ya bankento ya Abrami Sarai ti Agare.	Kuyantika 16 :5-16.....61
Leso 59 Nzambi lundaka Agare na nseke.	Kuyantika 16 :7-10.....63
Leso 60 Ismaele butukaka.	Kuyantika 16 :11-16.....66
Leso 61 Nzambi tubaka diaka bansilulu na Yandi na Abrami.	Kuyantika 17 :1-14,.....69
Leso 62 Nzambi tubaka diaka nsilulu nde Sara ta buta.	Kuyantika 17 :15-22.....72
Leso 63 Sarai sekaka nsilulu ya Nzambi.	Kuyantika 18 :1-16a.....76
Leso 64 Abrami sambaka sambu na Sodome, bwala mosi ya mbi.	Kuyantika 18:16b-33.....79
Leso 65 Bantu ya Sodome salaka masumu ya ngolo.	Kuyantika 19:1-11.....82
Leso 66 Loti katukaka na bwala Sodome.	Kuyantika 19:12-22.....85

Leso 67 Nzambi fwaka bwala ya mbi Sodome.	Kuyantika 19:23-29.....88
Leso 68 Bana-bankento ya Loti salaka mbi ti yandi.	Kuyantika 19:30-38.....91
Leso 69 Abrami kusaka bantu diaka, ti yo bendaka makambu.	Kuyantika 20:1-18.....94
Leso 70 Sarai butaka Izaki.	Kuyantika 21:1-8.....98
Bankunga beto sadila na mukanda yai.....	101
Balinya ya Ntangu.....	106

[Matondo sambu na bafoto na www.freebibleimages.org/Sweet Publishing ti Amy and Carly of Fishnetbiblestories.com. Beto sadilaka mpi Dreamstime photos par license ti photos ya archives ya Ministère pour Chaque Enfant. Matondo na beno yonso.]

Baverse yonso ya Bible kele na Version Mwinda, par Ministères pour Chaque Enfant.

Leso 38 Nzambi bingaka Abrami sambu na kusakumuna beto yonso

Leso ya Bible: *Kuyantika 12 :1-3*

⦿ Kikuma ya Leso:

Kubakisa nde, Nzambi zola sakumuna bantu yonso, ebuna Yandi solaka Abrami kuvanda muntu Yandi ta sadila sambu na kusala yo. Yo yina, bana mpi ta sosa kusakumuna bantu yonso.

♥ Verse ya kulonguka na ntima : (Tata Nzambi ke tuba na Abrami:) “...*Mono ta sadila nge sambu na kusakumuna bantu yonso ya nsi-ntoto.*”
Kuyantika 12:3b

NB sambu na verse yai: BaVERSE yai ke songa mbala ya ntete ya Nzambi sola Abrami ti fami na yandi sambu na kisalu spesiale. Bantu mingi mona mpasi sambu Nzambi solaka fami ya Abrami, Bayuda. Bo mona nde Nzambi lenda ve sola kaka muntu mosi to dikanda mosi, kansi Yandi fweti vanda na bantu yonso kiteso mosi.

Kansi ata Nzambi zola bantu yonso kiteso mosi, Yandi vandaka na kisalu spesiale—kunata Mwana na Yandi awa na nsi-ntoto. Mwana lenda butuka ve na makanda yonso. Mwana kele muntu ya dikanda ya bibuti na yandi.

Nzambi zolaka Abrami ve kuluta bantu ya nkaka. Yandi songaka Abrami raison Yandi solaka kusakumuna yandi. Yandi zolaka kusakumuna bantu yonso na kati na yandi. Ebuna, Nzambi tindaka Mwana na Yandi kubutuka na dikanda ya Abrami. Kansi, lubutuku yina, yo vandaka sambu na mambote ti sambu na mpulusu na beto yonso, bantu ya ntoto ya mvimba.

⦿ Bankunga ya kwenda nzila mosi ti lesy yai :

(NB : Bandinga ya bankunga yonso kele na nsuka ya mukanda yai.)

Abrami, sambu na nki ?
Sakumuna bantu ya nkaka

⦿ Kuyantika Leso : Na bakapu kumi na mosi na luyantiku ya Bible, beto me solula mambu ya tadiraka bantu yonso—
—mpila Nzambi gangaka bibuti na beto yonso,
—mpila Nzambi pesaka ndola ya masa ya fulusaka ntoto ya mvimba
—mpila Nzambi balulaka bandinga ya bantu na Babel
—mpila bibuti na beto ya ntete panzanaka na ntoto
—mpila bo yantikaka makanda to banasio ya bantu.
Kansi, yantika na Kuyantika kapu 12, beto yantika

kumona mpila Nzambi solaka fami mosi sambu bo pesa beto Bible. Dikanda yina mpi pesaka beto Mvulusi Yesu Kristo. Dikanda yina yantikaka na muntu zina ya Abrami.

❖ Malongi ya nene ya lesy na banti 4 :

38.1 Mfumu Nzambi bingaka Abrami ti songaka yandi kubika nzo ti nsi na yandi, kukwenda na ntoto sika Nzambi ta songa yandi.

❖ Tangila bana : *Kuyantika 12 :1*

“*Mfumu Nzambi tubaka na Abrahami nde,*
“*Katuka na ntoto na nge yai, bika bampangi na nge ti bwala ya tata na nge, ebuna kwenda na nsi ya Mono ta songa nge.*”

❖ Yula bana nki me salama :

❖ Bana sala geste kusonga nki salamaka:

❖ Bana yimba ti kina :

38.2 Nzambi silaka nde bana ya Abrami ta kuma dikanda ya nene.

❖ Tangila bana : *Kuyantika 12 :2a*

« *Na divumu na nge bana mingi ta butuka.*
Bana yina ta kuma dikanda mosi ya nene ya bantu.

❖ Yula bana :

❖ Bana sala geste kusonga nki salamaka:

❖ Bana yimba ti kina :

38.3 Nzambi silaka kusakumuna Abrami, kupesa yandi zina ya lukumu, kusakumuna bantu yonso ya ta sala yani mbote, ti kusala bo mbi yina ta sala yandi mbi.

❖ Tangila bana : *Kuyantika 12 :2b 3a*

2b « *Mono ta sakumunaka nge ti pesa zina na nge lukumu.* *Mono ta sakumuna mpi bantu ya nkaka sambu na nge.*

3a *Bantu yina ta sala nge mbote, Mono mpi ta sala bo mbote.* *Bayina ta sala nge mbi, Mono mpi ta sala bo mbi.* »

❖ Yula bana :

❖ Bana sala geste kusonga nki salamaka:

Bana yimba ti kina :

38.4 Nzambi silaka kusakumuna bantu ya ntoto ya mvimba sambu na Abrami.

Tangila bana : Kuyantika 12 :3b

« Mono ta sadila nge sambu na kusakumuna bantu yonso ya nsi-ntoto. »

Yula bana :

Bana sala geste kusonga nki salamaka:

Bana yimba ti kina :

>|< Kumanisa Leso :

Nzambi bingaka Abrami ti songaka yandi kukwenda na sika Yandi ta songa. Yandi silaka Abrami dikanda ya nene ti lusakumunu mingi. Nsilulu ya kuluta nene, yo yai : nde Yandi ta sakumuna ntoto ya mvimba na kati ya Abrami.

Bubuyai mambu yina me salama. Fami ya Abrami me pesa beto Bible, ti Bible kele lusakumunu sambu na beto yonso. Fami ya Abrami butaka mpi Mesia. Ee, Mesia yina, Yesu Kristo, pesaka menga na Yandi sambu na kugulusa beto yonso, konso muntu yina ta yamba Yandi.

Devoir ya bakristo :

Beno ya me ndima dezia Yesu na luzingu na beno, na mposo yai, tonda Nzambi konso lumbu. Tonda Yandi sambu na kati ya Abrami, Yandi me sakumuna nge mpi. Ebuna samba Nzambi sambu na bantu ya me kota fami ya Yandi netete ve. Mosi na bo kele dikanda bo binga “Baggara Decarire” na nsi ya Tshad awa na Afrika. Bantu yina kele Musselman yina zaba Yesu ve. Kansi Nzambi zola sakumuna bo mpi. Yandi zola bo kuwa Nsangu ya Mbote sambu Yandi lenda lolula bo ti gulusa bo. Samba Nzambi sambu na bo mposo yai ya mvimba.

Kubinga na Yesu :

Nzambi sakumunaka Abrami, kansi Yandi zola kusakumuna nge mpi. Nge yina me yamba Yesu ntete ve, Nzambi zola sakumuna nge na moyo ya mvula na mvula. Yesu Kristo, mwana ya Nzambi, me butuka na dikanda ya Abrami sambu na kugulusa nge ti beto yonso.

Yesu me futa mfuka ya masumu na nge. Yandi me telema na lufwa. Kana nge ta balula ntima ti

kwikila Yandi bubuyai, nge ta baka moyo ya mvulu na mvula. Kana nge me yamba Yesu ntete ve, ntangu ya mbote, yo yai. Kaka kwisa na mono na nima ya ecodim. Songa mono nde, « Mono zola ndima Yesu. » Mono ta vanda na kiese na kusadisa nge.

==== NSUKA YA LESO 38



Leso 38

**“Mono
ta sadila
nge
sambu
na
kusakumuna bantu yonso
ya nsi-ntoto.”**

Kuyantika 12:3b

Leso 39 Abrami lemfukaka na Nzambi—Ndambu.

Kuyantika ch. 12 vs. 4-5

⦿ **Kikuma ya Leso :** Kubakisa nde Nzambi ta sakumuna beto na mambu yonso ya beto tula Yandi ntima ti lemfuka na Yandi. Yandi lenda sakumuna ve na mambu ya beto buya kulemfuka na Yandi. Ebuna bana ta yidika mabanza kulemfuka na mambu yonso ya Nzambi tuba.

♥ **Verse ya Kulonguka :**

“Abrahami, sambu na lukwikilu na yandi, yandi lemfukaka ntangu Nzambi bingaka yandi. Yandi kwendaka na nsi ya Nzambi silaka kupesa yandi...” Baebre 11:8a

☛ **Bankunga ya kwenda nzila mosi ti lesy yai :**

BI-BI-LA ! Vs. 2

Kuwa Bible Vs. 6

☛ **Revisio--Kubambuka Diaka :**

Beto me mona nde Nzambi bingaka Abrami kusala nki ? (Kubika ntoto ti fami, kukwenda na nsi ya Nzambi ta songa yandi.)

⦿ **Kuyantika Leso :**

Beto zaba nde Nzambi ta lungisa bansilulu na Yandi na Abrami, sambu Nzambi kele kieleka ti kwikama. Kestio ya nene kele yai : Keti Abrami ta lemfuka na Nzambi ?

☚ **Malongi ya nene ya lesy na banti 3 :**

39.1 Abrami lemfukaka na mambu yai : Yandi bikaka nsi na yandi kulanda mpila Nzambi ta twadisa yandi.

☛ **Tangila bana :** Kuyantika 12 :4a

Abrami katukaka na bwala Arani. Yandi kwendaka mutindu Mfumu Nzambi songaka yandi.

☛ **Yula bana :**

☛ **Bana sala geste kusonga nki salamaka :**

☛ **Bana yimba ti kina :**

39.2 Abrhami lemfukaka ve na yonso. Yandi bikisaka fami yonso ve. Yandi nataka mpangi na yandi Loti nzila mosi ti yandi.

☛ **Tangila bana :** Kuyantika 12 :4b-5a

Loti mpi kwendaka ti yandi. Na ntangu yina, Abrami me lungisa bamvula 75. Abrami bakaka nkento na yandi Sarai ti Loti, mwana ya leki na yandi...

☛ **Yula bana :**

☛ **Bana sala geste kusonga nki salamaka :**

☛ **Bana yimba ti kina :**

39.3 Nzambi twadisaka Abrami na nsi ya Kanana.

☛ **Tangila bana :** Kuyantika 12 :5b

Yandi bakaka kimywama na yandi yonso ti bampika yonso ya bo sumbaka na bwala Arani. Ebuna bo simbaka nzila, bo kwendaka na nsi ya Kanana.

☛ **Yula bana :**

☛ **Bana sala geste kusonga nki salamaka :**

☛ **Bana yimba ti kina :**

➤< **Kumanisa lesy :**

Nzambi songaka Abrami kubika nsi na yandi kukwenda na sika ya Yandi ta songa yandi. Ebuna yandi lemfukaka. Nzambi songaka Abrami kubika bampangi na yandi. Kansi na mambu yina, Abrami lemfukaka ve. Yandi nataka mpangi na yandi Loti nzila mosi ti yandi. Beto ta mona na bamposo ke kwisa mpila mambu yina natilaka yandi mpasi. Mbote beto kuwa ndinga ya Nzambi mbote, beto lemfuka na Yandi na mambu yonso.

☛ **Devoir (Application) sambu na bana ya zaba Yesu dezia :**

Beno bakristo, mono ke pesa beno devoir yai : Na mposo yai, yindula kana nge me lemfukaka na Nzambi ndambu, kansi yonso ve. Kana Yandi kusonga nge mambu, ndima yo ti lomba ndolula ya Nzambi. Samba mposo yai nde Nzambi kusadisa

nge kulemfuka na Yandi na mambu yonso.

✚ Kubinga na Yesu :

Beno ya me yamba Yesu ntete ve bonso Mvulusi,
zaba nde muntu lenda vanda na ngolo ve kulemfuka
na Nzambi kana yandi me yamba Yesu ntete ve na
luzingu na yandi.

Kana nge me zaba ntete ve nde nge me balula
ntima, me tula ntima na Yesu, bubuyai kele ntangu
ya mbote kusala yo. Na nima ya ecodim, kwisa
songa mono nde, «Mono zola yamba Yesu. » Mono
ta vanda na kiese kusamba Nzambi ti nge sambu
nge kuyamba Yandi.

==== NSUKA YA LESO 39

Leso 39

**“Abrahami, sambu na lukwikilu
na yandi,
yandi lemfukaka ntangu Nzambi
bingaka yandi.**



**Yandi kwendaka na nsi ya Nzambi
silaka kupesa yandi...”**

Baebreo 11:8a

Leso 40 Nzambi silaka kupesa Abrami nsi ya Kanana.

Kuyantika 12 :5c tii na 9

⦿ **Kikuma ya Leson :** Na nsuka ya leso yai, bana ta bakisa nde Nzambi fweti lungisa yonso ya Yandi ke silaka. Ebuna bo ta kwikila ndinga na Yandi yonso.

♥ Verse ya Kulonguka :

*“Lukumu na Mfumu Nzambi...Yandi me lungisa
mambu yonso ya Yandi tubaka...”* 1 Bantotila 8 :56

⦿ **Bankunga ya kwenda nzila mosi ti leso yai :** Mazono, Bubu, Mvu ya Mvu Yesu Mutindu Mosi Nani Kele Ngolo ?

(Nani ke Kwikama ? Nzambi ikele kwikama, kuluta bantu yonso.)

❖ Revisio--Kutala diaka baleso me luta :

- Nzambi songaka Abrami kusala nki ?
(Kubika nsi na yandi ti bampangi na yandi, kukwenda na sika ya Nzambi ta songa yandi.)
- Yandi lemrukaka na nki ?
(Kubika nsi na yandi)
- Yandi lemrukaka ve na nki ?
(Kubika bampangi na yandi)

⦿ **Kuyantika Leso :** Nzambi songaka Abrami kubika fami ti ntoto na yandi. Yandi mpi silaka kupesa yandi bima ya nkaka. Ntete na kati na yo, Nzambi silaka kupesa yandi ntoto.

❖ Malongi ya nene ya leso na banti 3 :

40.1 Abrami tambulaka tii na Sikemi.

❖ Tangila bana : Kuyantika 12 :5c & 6

5c *Ntangu bo kwisaka kukuma na Kanana,*
6 *Abrami tambulaka na kati ya ntoto yina tii
yandi kwisaka kukuma na kisika mosi
penepene na bwala Sikemi.* Kuna vandaka
nti mosi ya nsiku... (Na ntangu yina bantu
ya Kanana vandaka kuzinga muna.)

❖ Yula bana :

❖ Bana sala bageste kusonga nki me salama :

❖ Bana yimba ti kina :

40.2 Ntangu Abrami kwisaka na Kanana,
Nzambi songaka Abrami nde yina vandaka ntoto
Yandi silaka kupesa bana na yandi.

❖ Tangila bana: Kuyantika 12 :7

*7 Ntangu yai Mfumu Nzambi kwisaka kusonga
Abrami nde : “Yai kele ntoto ya Mono ta pesa
na bana na nge.” Ebuna Abrami salaka mesa-
kimenga kuna, sambu yandi monaka Mfumu
Nzambi na sika yina.*

❖ Yula bana :

❖ Bana sala bageste kusonga nki me salama :

❖ Bana yimba ti kina :

40.3 Abrami salaka diaka mesa-kimenga sambu
na kusamba Nzambi na ntoto yina.

❖ Tangila bana : Kuyantika 12 :8 ti 9

*8 Na nima, yandi kwendaka na sude na ntoto
ya bangumba ya kele na ndambu ya este ya
bwala Betele. Yandi tungaka mwa-camp,
kwaku Betele na ndambu ya weste, kwaku
bwala Ai na ndambu ya este, yo na kati. Kuna
na camp yango, yandi salaka diaka mesa-
kimenga sambu na kusamba Mfumu Nzambi.*

*9 Ebuna yandi katukaka pana. Yandi landaka
nzila ya ndambu ya sude ya nsi ya Kanana.*

❖ Yula bana :

❖ Bana sala geste kusonga nki me salama :

❖ Bana yimba ti kina :

❖ Devoir sambu na bo ya zaba Yesu :

Beno bakristo, yindula : Nki ntangu na luzingu na nge, nge me yindula nde mbala ya nkaka Nzambi vandaka kwikama ve ? (Kuwa mabanza ya bana.) Nzambi silaka kunata Abrami na nsi ya mpa ti kupesa yandi yo. Yandi salaka yina yonso ya Yandi silaka. Nzambi kele kwikama. Yandi fweti lungisa yonso ya Yandi me sila. Songa bana nde kana Nzambi sila, yo kele kiteso mosi kutuba nde Yandi ta sala.)

Ebuna, mono ke pesa beno devoir yai : na mposo yai, samba nde, “Nzambi, sadisa mono kutula nge

ntima na mambu yonso, sambu Nge ikele
kwikama.”

**✞ Kubinga bana ya zaba Yesu ntete ve, bo
kwisa na Yandi :**

Kansi nge, mbala ya nkaka nge me balula ntima ntete ve. Nge me tula ntima na Yesu ntete ve bonso Ngulusi na nge. Yandi kele Mwana-Nzambi ya lenda tuba luvunu ve. Yandi me sila nde bantu yonso ya tula Yandi ntima, bo ta baka moyo ya mvula na mvula. Kana nge me yamba Yandi ntete ve, kansi bubuyai nge zola kundima Yandi, nge lenda kutana ti mono kuna (moniteur, songa kisika nge me sola). Mono ta songa nge na Bible nki mutindu nge lenda guluka.

==== NSUKA YA LESO 40

Leso 40

“Lukumu na Mfumu
Nzambi...
Yandi me lungisa mambu
yonso
ya Yandi tubaka...”



1 Bantotila 8 :56

Leso 41 Abrami ti Sara wakanaka kusakana na mambu ya kieleka.

Kuyantika 12 :10-13

⦿ **Kikuma ya leso :** Na nsuka ya leso yai, bana ta bakisa nde, Nzambi ke zola ve beto sakana na mambu ya kieleka, sambu Yandi kele kieleka yonso. Yo yina, beto ta tuba kieleka yonso kaka.

Kuyidika na ntwala :

Nata mulangi kulere ya lenda pesa nge nzila kumona bima na kati na bo. Nata: demi ya dikopo ya mafuta ya ngasi, demi ya dikopo ya masa ya madidi, ti lutu. Nge ta sadila bima yai na Kuyantika ya Leso.

Kingana ya Afrika ya kwenda nzila mosi ti leso yai : Mambu ya kieleka kele bonso tiya. Muntu lenda bumba yo ve na nsi ya matiti ya kuyuma.

♥ **Verse ya kulonguka :**

*Beno bantu ya luvunu, beno ta baka nki ?
Luvunu na beno, yo ta yika beno nki ? Bankunga 120:3*

☛ **Bankunga ya kwenda nzila mosi ti leso yai :**

Nani Kele Ngolo ? (Nani kele Kieleka ?)
O Keba Maboko (O Keba Munoko Nki Nge Tuba !
Luvunu Ve !)

☛ **Revisio :** Nsaka—Kabisa bana na ba-ekipe zole. Mwana na mwana na tour na yandi fweti songa mambu mosi beto me longuka sambu na Abrami. Mwana lenda ve tuba mambu kiteso mosi na yina ya muntu ya nkaka me tuba dezia. Bana lenda solula na kati ya equipe na bo. Ekipa ya ntete ya lenda tuba mambu ya mpa ve, to ya tuba kifu, bo bwa, ti ekipe ya nkaka nunga.

⦿ **Kuyantika leso :**

Songa mulangi. Tula mafuta ya ngasi na kati. Tuba nde, “Yai kele bonso luvunu.” Yika masa. Tuba nde, “Yai kele bonso mambu ya kieleka.” Yula bana, “Keti beto lenda vukisa mambu ya luvunu ti mambu ya kieleka sambu yo kuma mosi ?” Pesa mwana mosi lutu ti songa yandi kubalula yo. Kana yandi bika, masa ta kangama, ti mafuta ta kangama. Yo ta kuma mosi ve ata fioti. Tuba nde, “Luvunu ti kieleka—yo ke monika nde bo lenda kangama ve.”

Na leso ya bubu ti ya mposo ke kwisa, beto ta mona nki salamaka ntangu Abramimekaka kuvukisa ndambu kieleka ti ndambu luvunu.

🕸 **Malongi ya nene ya leso na banti 3:**

41.1 Abrami kwendaka na sude na nsi ya Ezipre sambu na kumona madia na ntangu ya nzala.

📖 **Tangila bana :** Kuyantika 12 :10

Na ntoto yina ya Abrami vandaka... madia vandaka ve. Nzala ya nene kotaka. Yo yina, Abrami kwendaka ntama na ndambu ya sude tii na nsi ya Ezipre sambu na kuzinga kuna mwanntangu fioti.

՞ **Yula bana :**

☛ **Bana sala geste kusonga nki me salama :**

☚ **Bana yimba ti kina :**

41.2 Abrami waka boma nde bantu ya Ezipre ta kufwa yandi sambu bo baka Sarai nkento na bo.

📖 **Tangila bana :** Kuyantika 12 :11-12

11 Ntangu yandi kumaka penepene na kukota na Ezipre, yandi tubilaka nkento na yandi Sarai nde : “Sarai, nge kele nkento mosi ya kitoko.

12 Kana bantu ya Ezipre kumona nge, bo ta tuba nde nge kele nkento ya mono, ebuna bo ta fwa mono, bo bika nge.

՞ **Yula bana :**

☛ **Bana sala geste kusonga nki me salama :**

☚ **Bana yimba ti kina :**

41.3 Abrami songaka Sarai kutuba mambu ya kele ndambu kieleka ti ndambu luvunu.

📖 **Tangila bana :** Kuyantika 12 :13

Pardo, songa bo nde nge kele mpangi na mono. Mpidina sambu na nge, bo ta fwa mono ve, kansi bo ta sala mono mbote.

Moniteur, NB : Yai vandaka ndambu kieleka sambu Sarai vandaka leki na yandi ya tata mosi, kansi mama ya nkaka. Yo vandaka mpi luvunu, sambu yandi tubaka yo na mabanza ya kukusa muntu.

՞ **Yula bana :**

☛ **Bana sala geste kusonga nki me salama :**

☚ **Bana yimba ti kina :**

Yai kele ntangu ya mbote kuyimba bankunga
ya nkaka ya ke tadila mambu ya kieleka ti
luvunu.

>|< Kumanisa leso :

Abrami vilaka nde Nzambi ZOLA MAMBU YA
KIELEKA, sambu Yandi mosi ikele kieleka. Yandi
yindulaka nde yandi lenda sakana na mambu ya
kieleka. Yandi monaka yo bonso mambu ya nene
ve. Nki mambu ya mawa ta landa luvunu na
yandi ? Beto ta mona na mposo ke kwisa.

 **Devoir sambu na bakristo :**

Nge, mukristo--keti nge tula ngolo kutuba kaka
mambu ya kieleka ? Mono ke pesa nge devoir yai :
Na mposi yai, tula ngolo kutuba kaka mambu ya
kele kieleka yonso.

 **Kubinga bavidi na Yesu :**

Kansi nge, mbala ya nkaka nge zaba Yesu ntete ve
na luzingu na nge. Nge zaba ve nde nge me balula
ntima, nge me yamba Yandi.


Yesu zola nge mingi. Yandi fwaka sambu na
kubaka ndola ya masumu yonso ya nge me salaka, ti
Yandi telamaka. Yandi ke na moyo bubuyai.
Ntangu yai, Yandi zola nge kubalula ntima. Nge
lenda kwisa na Yandi bubuyai. Yandi ta gulusa
nge.

Kaka binga Yandi sesepiyai ti songa Yandi nde nge
kwikila Yandi ti nge zola tula ntima na Yandi.
Kana nge me ndima Yandi bubu, yai mbala ya
ntete, kwisa awa (moniteur, songa wapi nge ta
kutana ti bo), ti songa mono na nima ya ecodim.
Mono zola samba Nzambi sambu na nge, ti mono
zola yangalala ti nge.

==== NSUKA YA LESO 41

Leso 41

*Beno bantu ya luvunu,
beno ta baka nki ?
Luvunu na beno,
yo ta yika beno nki ?*



Bankunga 120:3

Leso 42 ‘Ndambu kieleka-ndambu luvunu’ nataka makambu.

Kuyantika 12 :14-20

⦿ **Kikuma ya leso :** Na nsuka ya leso yai, bana ta bakisa nde, kusakana na mambu ya luvunu, yo ke nataka makambu. Ebuna bo ta sakana na mambu ya luvunu diaka ve, kansi bo ta tula ngolo kutuba kaka kieleka yonso.

♥ **Verse ya kulonguka :**

“Mfumu Nzambi....Yandi ke salaka mambu yonso ya Yandi me tuba. Yandi ke tako luvunu ve. Yandi kele Muntu ya kieleka mpenza.” Kulonga 32 :4b

☛ **Bankunga ya kwenda nzila mosi ti leso :**

Nani Kele Ngolo ? (Nani kele kieleka ?)
O Keba Munoko Nki Nge Tuba (Luvunu ve !)
O Luvunu ! (O luvunu) O Luvunu yambula !

❖ **Revisio—Kuyindula Diaka :**

Nani lenda tendula nki mutindu Abrami sakanaka na mambu ya luvunu ? (Yandi songaka Sarai kutuba nde yandi vandaka mpangi na yandi. Yina vandaka kieleka, kansi yandi vandaka mpi nkento na yandi. Yo yina, yo vandaka kieleka yonso ve, sambu Abrami vandaka na mabanza kukusa bo sambu bo yindula ve nde Sarai nkento na yandi.)

⦿ **Kuyantika Leso :**

Na mposo me luta, beto monaka nde nani kwendaka na Ezipte ? (Abrami ti Sarai, nkento na yandi)

Bo songaka bantu kuna nde Sarai vandaka mpangi na yandi. Keti yina vandaka kieleka ? (Ee, ndambu, sambu bo vandaka tata mosi, kansi mama mosi ve.)

Nki vandaka probleme na kutuba yina ?
(Yo kusaka bantu kuna, sambu bo yindulaka nde Sarai vandaka nkento ya Abrami ve.)

Bubuyai beto ta mona kana mpila ya kutuba yina sadisaka bo, to kana nki makambu landaka.

❖ **Malongi ya nene ya leso na banti 4 :**

Leso 42.1 Ntangu Abrami ti Sarai kotaka na Ezipte, bantu ya mfumu kuna monaka Sarai kitoko. Ebuna bo tulaka yandi na nzo ya mfumu yina.

❖ **Tangila bana :** *Kuyantika 12 :14-16*
14 Ntangu bo me kota na Ezipte, bantu ya Ezipte monaka nde nkento ya Abrami vandaka kitoko.

15 Bantu ya mfumu ya nene monaka nkento yango, bo kwendaka kusonga yandi nde nkento yango kele kitoko. Bo bakaka yandi ti nataka yandi na nzo ya mfumu.

16 Mfumu ya Ezipte salaka Abrami mbote sambu na Sarai. Yandi pesaka yandi bampika, mameme, bankombo, bangombe, bampunda ti bashamo.

՞ **Yula bana :**

☛ **Bana sala geste kusonga nki me salama :**

❖ **Bana yimba ti kina :**

42.2 Kansi Mfumu Nzambi tindilaka mfumu ya Ezipte bamaladi ya ngolo sambu yandi bakaka Sarai na nzo.

❖ **Tangila bana :** *Kuyantika 20 :17*

Kansi Mfumu Nzambi tindaka bamaladi ya ngolo na mfumu ya Ezipte ti na bantu na yandi, sambu yandi bakaka Sarai, nkento ya Abrami.

՞ **Yula bana :**

☛ **Bana sala geste kusonga nki me salama :**

❖ **Bana yimba ti kina :**

42.3 Mfumu yina bakisaka nswalu nde Abrami me kusa yandi. Ebuna yandi yulaka Abrami makambu yina.

❖ **Tangila bana :** *Kuyantika 20 :18-19a*

18 Ebuna mfumu tindaka muntu sambu na kubinga Abrami. Yandi yulakda yandi nde : “Nki mambu yai ya nge me sala mono ? Sambu na nki nge songaka mono ve nde Sarai kele nkento na nge ?

19 Mono bakaka yandi kuvanda nkento na mono sambu nge songaka mono nde yandi kele mpangi na nge.”

՞ **Yula bana :**

☛ **Bana sala geste kusonga nki me salama :**

❖ **Bana yimba ti kina :**

42.4 Mfumu vutulaka Sarai na Abrami. Yandi basisaka bo na Ezipre ti bima na bo yonso.

 **Tangila bana :** *Kuyantika 20 :19b-20*

19b Ntangu yai, baka nkento na nge. Beno kwenda.

20 Mfumu songaka bantu na yandi kubasisa Abrami ti nkento na yandi ti bima na bo yonso na nsi ya Ezipre. Ebuna bo basisaka bo.

 **Yula bana :**

 **Bana sala geste kusonga nki me salama :**

 **Bana yimba ti kina :**

>|< Kumanisa lesò :

Abrami tubaka mambu ya vanda ve kieleka yonso. Yandi sosaka kukusa mfumu ya Ezipre. Kansi Nzambi zolaka yo ve, sambu Nzambi kele kieleka. Ebuna luvunu yina nataka makambu ya ngolo, mawa mingi ti nsoni mingi na lusingu na yandi ti ya bantu ya nkaka.

 **Devoir sambu na bakristo :**

Nge mukristo, keti nge zola sakana na mambu ya kieleka ti ya luvunu ? Yo kele ve mambu ya kusakana. Nzambi zola kaka mambu ya kieleka. Verse ya beto bubuyai ke tuba : “*Yandi ke taka luvunu ve, Yandi kele Muntu ya kieleka mpenza.*” Yo yina, mono ke pesa beno devoir yai : Na mposo yai, beno meka diaka kutuba kaka kieleka, kaka kieleka yonso.

 **Kubinga bavidi na Yesu :**

Kansi mbala ya nkaka nge zaba nde nge mosi, nge me balula ntima ntete ve. Nge me ndima Yesu Kristo ve na ntima na nge. Nge lenda kusa Nzambi ve. Bible ke songa beto nde, « Nzambi zaba bantu na Yandi » (2 Tim. 2 :19). Nge ke zola mingi nde nge kubalula ntima, kubika nzila ya nge mosi, kuyamba Yandi, kukota na nzila na Yandi. Ntangu ya mbote, kaka bubuyai. Yandi ta kitula nge mwana ya Nzambi. Kana nge ta ndima Yandi bubu, kwisa solula ti mono na nima ya classe. Tuba kaka, “Mono zola ndima Yesu.” Mono ta vanda na kiese na kusadisa nge.

Leso 42

**“Mfumu Nzambi....
Yandi ke salaka mambu
yonso ya Yandi me
tuba.**

***Yandi ke taka luvunu
ve.***

***Yandi kele Muntu ya
kieleka mpenza.”***

Kulonga 32 :4b

Leso 43 Abrami vutukaka na Nzambi.

Kuyantika 13 :1-4

⦿ **Kikuma ya Leso :** Na nsuka ya leso yai, bana ta vanda nswalu kuvutuka na Nzambi kana bo me vila nzila, bo me sala masumu.

↖ **Revisio --Kuyindula Diaka :**

Na bamposo zole me luta, beto me mona nde Nzambi ya kele kieleka ti tuba kieleka kaka. Yandi zola mpi bantu na Yandi kutuba kieleka yonso.

♥ **Verse ya Kulonguka :**

“Ebuna kana beno ti bana na beno ta yutuka na Mfumu Nzambi ti kulemfuka na ndinga na Yandi, kulanda na ntima na beno yonso bansiku ya mono ke songa beno bubuyai, ...pana Mfumu Nzambi ta wila beno mawa.... Kulonga 30 :2-3a

↖ **Bankunga ya kwenda nzila mosi ti leso :**

Kana Nge Me Vila Nzambi [Ton : Kana nge zaba nge me vuluswa, bula maboko.]

Vutuka, Afrika, Vutuka ! [Yai nkunga ya nkaka]

⦿ **Kuyantika Leso :**

Na bamposo zole me luta, beto me mona nde Abrami, ata yandi tulaka ntima na Nzambi, yandi landaka Nzambi mbote konso ntangu ve. Yandi sakanaka na mambu ya kieleka, ti yo natilaka yandi nsoni. Luvunu na yandi monikaka, ti Mfumu ya Ezipre basisaka yandi ti nkento na yandi Sarai ti bima na yandi yonso na nsi na yandi. Abrami vilakaka nzila ya Nzambi. Nki Abrami ta sala ntangu yai ? Keti yandi monaka dekurazema nde yandi lenda landa Nzambi diaka ve ? Beto ta mona na leso yai.

❖ **Mambu ya nene ya leso yai na banti 3 :**

43.1 Abrami, Loti, ti bafami na bo katukaka na Ezipre ti kwendaka na ndambu ya sude ya Kanana.

❖ **Tangila bana :** Kuyantika 13 :1

Abrami katukaka na nsi ya Ezipre. Yandi vutukaka na ndambu ya sude na nsi ya Kanana,

yandi ti nkento na yandi, ti bima na yandi yonso. Loti mpi kwendaka ti yandi.

՞ **Yula bana :**

❀ **Bana sala geste :**

✿ **Bana yimba ti kina :**

43.2 Abrami vandaka mvwama mingi na bambisi, arza ti wolo.

❖ **Tangila bana :** Kuyantika 13 :2

Abrami vandaka mvwama ya nene mpenza. Yandi vandaka na mameme, bankombo ti bangombe. Yandi vandaka mpi na arza ti wolo mingi.

՞ **Yula bana :**

❀ **Bana sala geste :**

✿ **Bana yimba ti kina :**

43.3 Abrami vutukaka na Betele, sika ya yandi vandaka ntete, na ntawala yandi kwendaka na Ezipre, sika yandi tungaka mesa-kimenga. (Betele disongidila nde : nzo-Nzambi.) Yandi sambaka Nzambi kuna.

❖ **Tangila bana :** 13 :3-4

3 Ebuna, malembe-malembe yandi katukaka kuna... Yandi kwendaka tii na ndambu ya bwala Betele, na kisika yina ya yandi tungaka ntete...

4 Yandi kwisaka kukuma diaka na kisika yina ya yandi tungaka mesa-kimenga, ebuna yandi sambaka Mfumu Nzambi.

՞ **Yula bana :**

❀ **Bana sala geste :**

✿ **Bana yimba ti kina :**

>|< **Kumanisa leso :**

Abrami vutukaka na Kanana, na nsi Nzambi silaka yandi. Yandi me kuma mvwama, kansi yonso vandaka kiese ve. Mfumu ya Ezipre me baka nkento na yandi sambu yandi zabaka ve nde yandi vandaka nkento ya muntu ya nkaka. Yo me pesa bo

yonso mawa, boma, ti nsoni, mpila ve !

Abrami bakisaka nde yandi me vilaka Nzambi na luvunu na yandi. Ebuna yandi vutukaka na Betele, na sika ya yandi sambaka Nzambi mbote. Yandi me sala mbi kuvila Nzambi, kansi yandi me sala mbote kuvutuka na Yandi diaka.

 **Devoir sambu na bakristo :**

Nge mukristo, keti nge me yantika kuvila Nzambi na mpila nge ke sala ? Kukinga ve Nzambi kumonisa nge nsoni. Vutuka na Nzambi bubuyai, ebuna Yandi ta yamba nge.

 **Kubinga bavidi na Yesu :**

Kansi, mbala ya nkaka, ata nge kele na ecodim, nge me bikala na nganda ya fami ya Nzambi, sambu nge me balula ntima na Yesu ntete ve. Nzambi ke vingila nge. Keti nge ta kwisa na Yandi bubuyai ? Kana nge me yamba Yesu ntete ve, kansi kaka bubuyai nge zola tula Yandi ntima, kwisa solula ti mono na nima ya ecodim. Mono ta vanda na kiese kusolula ti nge.

====NSUKA YA LESO 43

Leso 43

*“Ebuna kana beno ti bana
na beno ta vutuka na
Mfumu Nzambi ti
kulemfuka na ndinga na
Yandi,
kulanda na ntima na beno
yonso bansiku ya mono ke
songa beno bubuyai,...
pana Mfumu Nzambi ta
wila beno mawa....
Kulonga 30 :2-3a*

Leso 44 Abrami sosaka ngemba ti mpangi na yandi Loti.

Kuyantika 13 :5-9

⦿ **Kikuma ya Leso :** Na nsuka ya leso yai, bana ta zaba nde Nzambi zola bantu kusosa ngemba na bampangi. Ebuna bo ta zola kuma bantu yina pesa Nzambi kiese na mpila bo ke sosa ngemba.

❖ Revisio-- Kuyindula Diaka :

[Moniteur, lomba lusadisu ya mwana to muntu ya nkaka ya lenda tanga mbote, kutanga baverse na kati ya bangyifula yai.]

- Lot vandaka mpangi ya Abrami nki mutindu ? Bambuka Kuyantika 11 :27. (Loti vandaka neveu ya Abrami. Arani vandaka leki ya Abrami ya bakala, ti Loti mwana na yandi.)
- Ntangu Abrami yantikaka kulanda nzila Nzambi vandaka kusonga, yandi lutaka na bwala ya Arani. Bambuka Kuyantika 11 :31 & 12 :5. Banani kwendaka ti Abrami na voyage na yandi ? (Sarai, nkento na yandi, ti Loti, mpangi na yandi)
- Keti Loti mpi kwendaka ti Abrami na Ezipte ? (Ee, Loti kwendaka na Ezipte ti yandi vutukaka ti Abrami diaka.)

♥ Verse ya Kulonguka :

Kiese na bantu yina ke kotisaka ngemba na kati ya bantu, sambu bo ta bingama bana na Yandi !
Matayo 5 :9

❖ Bankunga ya kwenda nzila mosi ti leso :

Beto Zolana
O keba maboko nki nge sala (Kunwana ve !)

⦿ Kuyantika Leso :

Keti bampangi ke wakana mbote konso ntangu ? (Ikele ve.) Ata bampangi ke zolana mingi, bo lenda nwana mbala na mbala. Keti nge me nwanaka ti bampangi na nge ?

Nki mutindu Nzambi ke mona mambu yai ya bampangi ya ke nwana ? Beto ta mona bubuyai nki salamaka bu Abrami ti Loti wakanaka ve.

❖ Malongi ya nene ya leso na banti 3 :

44.1 Loti mpi vandaka na bima mingo :

❖ Tangila bana : Kuyantika 13 :5

Loti yina kwendaka nzila mosi ti Abrami, yandi mpi vandaka na mameme, bankombo, bangombe ti bantu na yandi ya kisalu.

❖ Yula bana :

❖ Bana sala geste kusonga nki me salama :

❖ Bana yimba ti kina :

44.2 Ntoto vandaka ve kulunga bo yonso zole kuzinga sika mosi it bambisi na bo. Yo yina, bantu ya kisalu na bo vandaka kunwana mingi.

❖ Tangila bana : Kuyantika 13 :6-7

6 Bo yonso zole vandaka na bambisi mingi mpenza. Yo yina, mpila vandaka ve nde bo zinga kisika mosi, sambu ntoto lungaka ve.

7 Ebuna bantu ya kisalu yina vandaka kukeba bambisi ya Abrami ti bayina vandaka kukeba bambisi ya Loti, bo vandaka kuswana mingi...

❖ Yula bana :

❖ Bana sala geste kusonga nki me salama :

❖ Bana yimba ti kina :

44.3 Abrami pesaka Loti nswa kusola ntete nki ntoto yandi zolaka. Yo yina, bo kabana na ngemba.

❖ Tangila bana : Kuyantika 13 :8-9

8 Ntangu yai, Abrami songaka Loti nde : “Nge kele mwana na mono. Mono kele tata na nge. Mono zola ve nde bantu na nge ti bantu na mono kuswana.

9 Pardo, beto kabana. Nge ta sola nge mosi ntoto yina ya nge zola. Kana nge kwenda nzila yai, mono ke kwenda nzila yina. Kana nge kwenda nzila yina, mono ke kwenda nzila yai.

❖ Yula bana :

❖ Bana sala geste kusonga nki me salama :

❖ Bana yimba ti kina :

>|< Kumanisa lesò :

Abrami sadilaka ve droit na yandi bonso mbuta, kansi yandi pesaka Loti nswa kusola ntete ntoto ya yandi zolaka. Mpidina, Abrami manisaka kunwana na fami na yandi. Yandi vandaka kieleka muntu “ke kotisaka ngemba na kati ya bantu” mpila verse na beto ke tuba.

[Moniteur, songa diaka verse ya kulonguka ti tuba yo ti bana.]

ஆ Devoir sambu na bakristo :

Kana nge me ndima Yesu bonso Mvulusi na nge, mbote nge yindula kana nge kele muntu ya ke kotisaka ngemba na kati ya bantu. Kusala yo, mbala mingi beto fweti bika to sadila ve badroit na beto. Kansi kusosa ngemba, yo ke pesa Nzambi kiese. Ebuna, mono ke pesa beno devoir yai : Mposo yai, kunwana ve, kansi sosa kukotisa ngemba na kati ya bantu. Yina ta pesa Nzambi kiese.

✚ Kubinga bavidi na Yesu :

Kansi ata muntu sala yonso, yandi lenda pesa Nzambi kiese ve na ntwala yandi balula ntima, bika nzila ya masumu, ti ndima Yesu Kristo bonso Mvulusi ti Mfumu. Kana nge bambuka ve ntangu ya nge yambaka Yesu ti balulaka ntima na Yesu, nge lenda sala yo kaka sesepiyai. Kana na ntima yonso nge me zenga kubalula ntima na nge, kaka samba bonso yai :

« Tata Nzambi, mono zaba nde mono kele muntu ya masumu. Mono kwikila nde Yesu Kristo kufwaka sambu na masumu na mono, ti Yandi telemaka na lufwa. Sesepiyai, mono tula lukwikilu yonso na mono kaka na Yandi. Mono zola bika nzila ya masumu, kubalula, kukota nzila na Yandi. Kitula mono mukristo sesepiyai. Matondo sambu Nge me lolula masumu na mono. Na zina ya Yesu. Amen.”

Kana nge me sala lombilu bonso yina bubuyai, bubu mbala ya ntete nge me balula ntima, beto ta vanda na kiese kuzaba yo. Kwisa songa beto na nima ya clase.

Leso 44

**Kiese na bantu yina ke
kotisaka ngemba na kati
ya bantu,
sambu bo ta bingama
bana na Yandi !**

Matayo 5 :9



Leso 45 Loti solaka ntoto ya kitoko na meso, kansi ya mbi na kimpeve.

Kuyantika 13 :10-13

⦿ **Kikuma :** Bana ta sosa mambu ya kimpeve ntete na zulu ya mambu yonso ya nkaka.

↖ **Revisio -- Kuyindula Diaka :**

Bana ta songa nki mutindu Abrami sosaka ngemba ti mpangi na yandi Loti.

↖ **Bankunga ya kwenda nzila mosi ti lesy yai :**
Benda Mono Mfinama na Nge
Sosa Ntete

♥ **Verse ya Kulonguka :**

*Kiese na muntu yina ke landaka ve ngindu ya bantu ya mbi,
Ke kwenda ve nzila mosi ti bantu ya masumu,
Ke vandaka ve na kintwadi ti bantu yina ke sekaka Nzambi. Bankunga 1 :1*

⦿ **Kuyantika Leso :**

Sambu na nki Abrami songaka Loti nde yandi sola ntete wapi yandi zolaka kuzinga ?

(Sambu bantu ya kebaka bambisi na bo, bo kunwanisa ntoto diaka ve. Yandi sosaka ngemba ti mpangi na yandi Loti.)

Mbala mingi, mpila ya beto sola na luzingu na beto, yo ta shanze bima mingi na luzingu na beto na bilumbu na nima. Nki mutindu Loti ta sola, ti nki mutindu luzingu na yandi sobaka na nima bo zengaka makambu yango ?

❖ **Malongi ya nene ya lesy na banti 2 :**

45.1 Loti solaka ntoto ya kitoko ti ya masa mingi.

❖ **Tangila bana :** Kuyantika 13 :10-11

*10 Ebuna Loti talaka ndambu na ndambu.
Yandi monaka nde nseke yina yonso ...vandaka kitoko, yo mpi vandaka na masa mingi...*

11 Loti solaka nseke yina yonso ya Yordani sambu na yandi mosi. Yandi kwendaka na ndambu ya este. Yai kele mutindu Abrami ti Loti kabanaka.

՞ **Yula bana :**

❖ **Bana sala geste kusonga nki me salama :**

↖ **Bana yimba ti kina :**
45.2 Loti tungaka penepene na bwala mosi ya mbi, Sodome.

❖ **Tangila bana :** Kuyantika 13 :12-13

12 Abrami bikaka na nsi ya Kanana. Ebuna Loti kwendaka kuzinga na katy ya babwala ya nseke yina. Yandi tungaka penepene na bwala Sodome.

13 Bantu ya bwala yina vandaka bantu ya mbi. Bo vandaka kusala masumu mingi na meso ya Mfumu Nzambi.

՞ **Yula bana :**

❖ **Bana sala geste kusonga nki me salama :**
↖ **Bana yimba ti kina :**

➢< **Kumanisa lesy :**

Abrami pesaka Loti mpila kusola nki ntoto yandi zolaka. Kuzenga mambu yina, Loti talaka kitoko ya ntoto ti masa na yo. Kansi yandi yindulaka ve kikalulu ya bantu ya vandaka kuzinga kuna. Yandi solaka ntoto ya kitoko ti ya mbote. Kansi bantu ya vandaka kuzinga pana, bo vandaka bantu ya masumu mingi na ntwala ya Nzambi.

❖ **Devoir sambu na bakristo :**

Nge mpi ke solaka mambu mingi konso lumbu. Nki mambu nge ke sola ?


[Moniteur, kuwa mabanza ya bana. Bo ke zenga nani ta vanda banduku na bo, bo ta tanga nki mikanda, bo ta sadila ntangu na bo nki mutindu, bo ta kwenda kusala magie to bo ta sosa Nzambi, etc.]

Beno bakristo, mono ke pesa beno devoir yai : Na mposo yai, yindula Nzambi, ti sosa mambu ya kinzambi na yonso ya nge sala.

✚ **Kubinga bavidi na Yesu :**

Mbala ya nkaka nge me zenga ntete ve sambu na Yesu. Nge me yamba Yandi ntete ve bonso Mvulusi na nge. Nge ke bikala kaka na masumu na nge. Mbote nge bika nzila ya masumu, nge balula, kota nzila ya Yesu sambu nge kuguluka. Kana nge me ndima Yesu ntete ve, to kana nge zola kuyufula sambu na mambu yina, kwisa na mono na nima ya ecodim. Mono ta vanda na kiese na kusadisa nge.

==NSUKA YA LESO 45



Leso 45


Abrami pesaka Loti nzila kusola ntete yandi zolaka kuzinga wapi. Awa Loti me sola ntoto ya monikaka kitoko, penepene na bwala Sodomi. Kansi Sodomi vandaka bwala mosi ya mbi. Awa Loti ke bika Abrami kukwenda na ntoto na yandi. Bo kabanaka mbote sambu Abrami sosaka kukotisa ngemba na katì na bo.

Leso 45

Kiese na muntu yina ke landaka ve ngindu ya bantu ya mbi,
Ke kwenda ve nzila mosi ti bantu ya masumu,
Ke vandaka ve na kintwadi ti bantu yina ke sekaka Nzambi. Bankunga 1 :1

Kiese na muntu yina ka
landaka ve ngindu ya
bantu ya mbi,
Ke kwenda ve nzila mosi ti
bantu ya masumu,
Ke vandaka ve na kintwadi
ti bantu yina ke sekaka
Nzambi.

Bankunga 1 :1



Leso 46 Nzambi silaka Abrami ntoto ti fami ya nene.

Kuyantika 13 :14-18

⦿ **Kikuma ya Leso :** Na nsuka ya leso yai, bana ta tula Nzambi ntima na mambu yonso, sambu bo ta bakisa nde Nzambi lunga sala mambu yonso.

❖ **Revisio-- Kuyindula Diaka :** Bana sala nsaka kusonga lusingu ya Abrami tii ntangu yai. Kabisa bana na bandambu to ba-equip zole. Ndambu ta ntete tuba mambu mosi bo zaba sambu na Abrami. Kana bo tuba kieleka, bo kuzwa bapoint 100. Kana bo tuba kifu, nge katula bo bapoint 100. Ndambu ya zole ya bana sala kiteso mosi. Bo sakana tii ntangu ndambu mosi ke zaba kima ya nkaka ve kutuba, to na ntangu bo mosi kuzwa bapoint 2,000.

♥ **Verse ya kulonguka :**

Sambu Nzambi lunga sala mambu yonso.

Luka 1 :37

❖ **Bankunga ya ke kwenda nzila mosi ti leso :** Mazono, bubu, Mvu ya Mvu, Yesu Mutindu Mosi Nani Kele Ngolo ?

⦿ **Kuyantika Leso :**

Kana nge banza nde muntu lenda sala mambu yina, tuba ee. Kana muntu lenda sala yo ve, tuba ve.

Kupumbuka tii na zulu ya ngonda (Ve)

Kuplonzee tii na nsuka na ocean (Ve)

Kutuba bandinga (balange) yonso na ntoto ya mvimba (Ve)

Kukwenda kuvisiter nsi ya Chine na minute mosi kaka (Ve)

Kutunga nzo ya ta zinga mvu ya mvu (Ve)

Nzambi me sakumuna beto bantu, ti Yandi me pesa beto mayele kusala mambu mingi, kansi beto lenda sala ve mambu yonso. Kaka Nzambi lunga sala mambu yonso.

Bubuyai beto ta mona mpila Nzambi silaka Abrami mambu ya muntu lenda sala ve, kansi kaka Yandi lenda sala.

❖ **Malongi ya nene ya leso na banti 4 :**

46.1 Nzambi silaka ntoto ya Kanana na bana ya Abram tii kuna.

❖ **Tangila bana :** Kuyantika 13 :14-15

14 *Ntangu Loti me kwenda imene, Mfumu Nzambi songaka Abrami nde : “Tala mbote ndambu na ndambu ntoto yai yonso ya nge ke mona.*

15 *Mono me pesa yo na nge ti na bana na nge. Yo ta vanda ntoto na beno tii kuna.*

❖ **Yula bana :**

❖ **Bana sala geste kusonga nki me salama :**

❖ **Bana yimba ti kina :**

46.2 Nzambi silaka kupesa Abrami fami ya nene mpenza, mpila ve kutanga bo yonso.

❖ **Tangila bana :** Kuyantika 13 :16

Mono ta pesa nge dikanda ya bantu mingi mpenza. Bo ta kuma mingi bonso putulu ya ntoto. Muntu yina ta kuka kutanga putulu ya ntoto, yandi ta kuka mpi kutanga bo.

❖ **Yula bana :**

❖ **Bana sala geste kusonga nki me salama :**

❖ **Bana yimba ti kina :**

46.3 Nzambi silaka diaka nde Yandi ta pesa Abrami ntoto yina. Ebuna Abrami kwendaka kutunga penepene na bwala Ebronni.

❖ **Tangila bana :** Kuyantika 13 :17, 18a

17 *Ntangu yai, kwenda. Nge tala ntoto yonso, sambu Mono me pesa nge yo. ”*

18a *Yo yina, Abrami bakaka bima yonso ya yandi vandaka na yo. Yandi kwendaka kutunga penepene na banti ...yina vandaka na bwala Ebronni.*

❖ **Yula bana :**

❖ **Bana sala geste kusonga nki me salama :**

❖ **Bana yimba ti kina :**

46.4 Abrami tungaka mesa-kimenga sambu na kusamba Mfumu Nzambi.

Tangila bana : Kuyantika 13 :18b

*Na sika yina, Abrami tunaka mesa-kimenga
sambu na kusamba Mfumu Nzambi.*

 **Yula bana :**

 **Bana sala geste kusonga nki me salama :**

 **Bana yimba ti kina :**

>|< Kumanisa lesò :

Nzambi silaka mambu ya Abrami vandaka ve na mpila kusala yandi mosi. Kansi Nzambi lunga sala mpidina, sambu Yandi ke na ngolo kusala mambu yonso.

 **Devoir sambu na bakristo :**

Nge, mukristo--na luzingu na nge, ntangu nge mona mpasi ya me luta ngolo ya nge, nge sala nki ?
Bambuka nde, ata mambu mosi ve luta ngolo ya Nzambi. Mono ke pesa nge devoir yai : Na mposo ke kwisa, konso mbala ya nge mona mpasi to nge zaba ve nki kusala, binga zina ya Nzambi. Bika mambu yina na diboko ya ngolo na Yandi.

 **Kubinga bavidi na Yesu :**


Kansi, kana nge zaba Yesu ntete ve, nge kele na mfunu kundima masumu na nge, kubinga Yandi sambu Yandi kuvulusa nge. Nge lenda binga zina na Yandi sesepiyai sika nge kele. Nge lenda binga Yandi na nzo na nge, to na nzila, to na konso kisika. Kaka songa Yandi nde nge kwikila Yandi. Lomba Yandi kuvulusa nge. Kana nge samba mutindu yina bubuyai, yai mbala ya ntete, mono ta vanda na kiese kuzaba yo, sambu mono yangalala ti nge.

==NSUKA YA LESO 46

Leso 46

Sambu Nzambi lunga sala mambu yonso.

Luka 1 :37



Nzambi silaka kupesa Abrami fami ya nene ya bantu mingi.

Leso 47 Loti kangamaka na mvita.

Kuyantika 14 :1-7

⦿ **Kikuma ya Leso :** Kubakisa nde, bampasi mingi, beto ke benda yo na buzoba na beto mosi. Yo yina, beto landa nzila ya Nzambi sambu beto tina buzoba yina ti bampasi ya ke landa yo.

Revisio -- Kubambuka Diaka :

Nani lenda songa beto bansilulu ya Nzambi silaka Abrami ? (Kupesa yandi ntoto ya Nzambi ta songa yandi, kupesa yandi na dikanda ya nene, kuvanda muntu ya nene, kusakumuna yandi, kukitula yandi lusakumunu sambu na bantu yonso)

♥ **Verse ya Kulonguka :**

30 Beno ke zolaka ve kundima bandongisila na Mono to kuwila Mono ntangu Mono ke nganina beno.

*31 Yo yina, beno ta zwa yina ya beno ke sosaka.
Mambu ya beno mosi ke salaka, yo ta balukila beno. Bingana 1 :30-31*

⦿ **Bankunga ya kwenda nzila mosi ti lesy yai :**

Landa, Mo’ Ta Landa Nge, Mfumu
Mfumu Zaba Nzila na Mono
Sosa Ntete

Kuyidika na ntwala :

Leso yai kele ndambu compliqué, kansi kana nge yidika visuel yai na ntwala ti sadila yo na lesy ya mvimba, yo ta sadisa MINGI :

Yidika bampu ya mfumu iya na papier, ti sala yonso couleur mosi. Yidika bampu ya mfumu tanu ya kele ndambu different ti couleur ya nkaka.

NB : Na nima kusadila bampu yina, keba yo mbote, sambu beto ta sadila yo diaka na lesy ya mposo ke kwisa.

⦿ **Kuyantika Lesy :**

Muntu mosi zolaka kudia masangu. Yandi vandaka na ntoto ya mbote ya kilanga. Kansi yandi kunaka masungu na ntoto yina ve. Yandi kunaka ntundu kaka. Ntangu kilanga yelaka, yandi kudiyulaka, “Sambu na nki kaka ntundu ikele ? Mono zolaka kudia masangu.”

Bana, keti nge banza muntu yina vandaka na mayele mingi ? (Ikele ve.) Sambu na nki ve ? (Sambu yandi fweti zaba nde, nkeni ya yandi ke kunaka, yo yina mbuma yandi ta buka na kilanga na yandid.)

Beto monaka nde Loti sosaka Nzambi ve ntangu yandi solaka nki ntoto yandi ta baka. Yandi mpi yindulaka ve bantu ya babwala yina vandaka nki mutindu. Yo yina, yandi solaka kukuna ntundu. Bubu beto ta mona ndambu ya bampasi ya landaka mpila yandi solaka.

❖ **Malongi ya nene ya lesy na banti 4 :**

47.1 Bamfumu ya babwala iya kwendaka kunwanisa Sodomi, bwala sika Loti vandaka. Bamfumu tanu ya nkaka mpi wakanaka kunwanisa bamfumu iya yina.

❖ **Tangila bana :** *Kuyantika 14 :1-2*

1-2 Bamfumu (iya) ...kwendaka kunwana bitumba na bamfumu (ya nkaka) tanu.

[Moniteur, bana 9 kwisa na ntwala. Pesa bana iya bampu ya couleur mosi ti bana tanu bampu ya couleur ya nkaka.] Bo telama na bandambu na bo, bamfumu iya ti bamfumu tanu, kusonga nde bo zola kunwana.

❖ **Yula bana :**

❖ **Bana sala geste kusonga nki me salama :**

❖ **Bana yimba ti kina :**

47.2 Bamvula kumi na zole, bantu ya bwala Sodomi sadilaka mfumu mosi, kansi na nima bo buyaka kusadila yandi diaka.

❖ **Tangila bana :** *Kuyantika 14 :4*

4 Mfumu ‘Tshedo’ yalaka bamfumu yango tanu bamvula kumi na zole, kansi na mvula yina landaka, bo zolaka kulemfuka na yandi diaka ve.

[Na kati ya bamfumu na kati ya bamfumu iya kutelema ti tuba na bamfumu tanu nde, ‘Mono Mfumu Tshedo ke yala beno. Beno sadila mono.’]

❖ **Yula bana :**

❖ **Bana sala geste kusonga nki me salama :**

❖ **Bana yimba ti kina :**

47.3 Mfumu yina kwisaka kunwanisa bo, sambu

bo buyaka kusadila yandi.

 **Tangila bana :** *Kuyantika 14 :5-8*

5-6 *Mvula mosi lutaka diaka. Na nima, na 14^e mvula, Mfumu Tshedo kwisaka na bamfumu yina ya yandi wakanaka na bo sambu na kunwana na bambeni.* [Tshedo baka bamfumu ya nkaka tatu na yandi, bo kwenda kunwanisa bambeni.] *Bo yutukaka... ebuna (bantu ya babwala tanu) kwendaka kunwanisa bo.* (Na kati na bo, mfumu ya bwala Sodome) *Tshedo ti bantu na yandi landaka bo tii na bwala (mosi) penepene na ntoto ya zelo na zelo.* [Bamfumu tanu nwana ti tina.]

 **Yula bana :**

 **Bana sala geste kusonga nki me salama :**

 **Bana yimba ti kina :**

47.4 Bo mpi kwendaka kunwanisa bwala ya Loti. Yo yina, yandi kangamaka na kati ya mvita.

 **Tangila bana :** *Kuyantika 14 :11-12*

11 *Ti bo bakaka bima yonso ya babwala Sodome ti Gomora...*

12 *Ti bo bakaka mpi Loti, mpangi ya Abrami, yina zingaka na Sodome, ti bima na yandi yonso. Ebuna bo kwendaka.*

 **Yula bana :**

 **Bana sala geste kusonga nki me salama :**

 **Bana yimba ti kina :**

>|< Kumanisa lesò :

Loti yindulaka ve kuvanda na kati-kati ya mvita. Yandi sosaka mvita ve. Kansi yandi kwendaka kuzinga na sika ya bantu vandaka mbi, kukonda kusosa mabanza ya Nzambi. Yo yina, yandi kumaka na kati-kati ya mvita mosi ya mpasi. Nzambi tulaka yandi kuna ve. Buzoba na yandi mosi tulaka yandi kuna.

 **Devoir sambu na bakristo :**

Nge ya me yamba Yesu bonso Mvulusi, keti nge ke sosa Nzambi kutwadisa nge lumbu na lumbu ? Mono ke pesa nge devoir yai : Konso lumbu na mposo yai, lomba Nzambi kutwadisa nge. Konso

mbala ya nge fweti sola na kati ya mambu zole, samba ti yula Nzambi nki nge fweti sola. Na nima, tula ngolo kulanda nki ya Yandi ta songa nge.

 **Kubinga bavidi na Yesu :**

Kansi mbala ya nkaka nge zaba ve kana nge me yamba Yesu. Nge kele kusala kaka luzolo ya nge mosi. Bible ke tuba nde yina kele nzila ya masumu. Beto me sala dezia masumu mingi na meso ya Nzambi, ti masumu yina me natila beto lufwa. Kukuma mukristo, nge fweti bika nzila yina, balula, ti yamba Yesu. Nge lenda zenga makambu yina bubuyai. Kwisa na mono na nima ya ecodim, ti mono ta vanda na kiese kusonga nge nki mutindu kuyamba Yesu. Yandi zola kuvanda Mvulusi ya nge.

==NSUKA YA LESO 47

Leso 47

*30 Beno ke zolaka ve kundima
bandongisila na Mono
to kuwila Mono ntangu Mono ke
nganina beno.*



*31 Ebuna
yo yina
beno ta
zwa yina
ya beno ke
sosaka.
Mambu ya
beno mosi ke salaka, yo ta balukila
beno. Bingana 1 :30-31*

Leso 48 Abrami katulaka Loti na kimpika.

Kuyantika 14 :13—16

⦿ **Kikuma ya Leso :** Na nsuka ya leso yai, bana ta bakisa nde beto fweti sadisana na kati ya bafami na beto na mpila mosi ya kimpangi. Ebuna bo ta sosa kusadisa bampangi ya nkaka na kati ya bafami na bo.

↖ Revisio :

Na bamposo zole me luta, beto monaka nde Loti kangamaka na kati ya mvita ya bwala Sodomi. Sambu na nki yandi vandaka na Sodomi ?

(Sambu yandi solaka ntoto yina kukonda kulomba Nzambi kutwadisa yandi.)

Bambeni bakaka bima yonso ya Loti, ebuna bo salaka nki ti yandi mosi ?

(Bo kangaka yandi ti kumisaka yandi mpika na bo.)

♥ Verse ya Kulonguka :

8 Kana muntu ke sadisa bantu ya dikanda na yandi ve, nkutu kana yandi ke sadisa bantu ya fami na yandi mosi ve, yandi me buyaka lukwikilu na yandi.

Yandi me luta nkutu mumpani na mbi.

I Timoteo 5 :8

⌚ Bankunga ya kwenda nzila mosi ti lesy yai :

Beto Bakristo Sadisana

Beto Zolana

Zola

⦿ Kuyantika Leso :

Beto me mona nde Abrami kwendaka na Kanana nzila mosi ti mpangi na yandi Loti. Loti sosaka Nzambi ve na mambu ya yandi fweti kuzenga. Yo yina, yandi monaka mpasi sambu na buzoba na yandi mosi. Na nsuka ya leso me luta, beto me bika Loti wapi ? (Na kimpika. Mbeni me kanga yandi na mvita. Bamfumu ya vandaka kunwana bo na bo, bo me baka bima na yandi yonso.)

⌚ Bangindu ya nene ya lesy yai na banti 4 :

48.1 Muntu mosi tinaka bitumba yina. Yandi kwendaka kusonga Abrami nki me salama.

📖 Tangila bana : *Kuyantika 14 :13*

13 *Kansi ...muntu mosi tinaka bitumba. Yandi kwisaka kutuba mambu yonso na...Abrami...*

՞ Yula bana :

⌚ Bana sala geste kusonga nki me salama :

⌚ Bana yimba ti kina :

48.2 Abrami bakaka bantu 318 sikamosi ti yandi sambu bo sosa Loti.

📖 Tangila bana : *Kuyantika 14 :14*

14 *Ntangu Abrami waka nde bo me simba mpangi na yandi, yandi bingaka bantu na yandi...318...ya yandi zabaka mbote-mbote... Ebuna bo yonso kwendaka kulanda bamfumu yina...*

՞ Yula bana :

⌚ Bana sala geste kusonga nki me salama :

⌚ Bana yimba ti kina :

48.3 Abrami nwanisaka bamfumu yina, ti yandi nungaka.

📖 Tangila bana : *Kuyantika 14 :15*

15 *Kuna na bwala yina, Abrami tulaka bantu na yandi na ba-ekipe sambu na kwenda kunwanisa bamfumu yango. Bo bedisaka bo. Bo kulaka bo...*

՞ Yula bana :

⌚ Bana sala geste kusonga nki me salama :

⌚ Bana yimba ti kina :

48.4 Abrami katulaka Loti ti bima na yandi yonso na maboko ya bambeni yina.

📖 Tangila bana : *Kuyantika 14 :16*

16 *Bo botulaka bamfumu yina bima yonso ya bo bakaka ntete. Bo bakaka mpi Loti, bima na yandi yonso, bankento ti bantu ya nkaka. Ebuna bo yonso yantikaka kuvutuka.*

՞ Yula bana :

⌚ Bana sala geste kusonga nki me salama :

⌚ Bana yimba ti kina :

>|< Kumanisa lesò :

Ata Loti salaka ve na mpila ya mbote, Abrami sadisaka yandi sambu na kimpangi. Yo kele mbote nde beto sadisa ntete bafami na beto.

挥手 Devoir sambu na bakristo :

Beno bakristo, mono ke pesa beno devoir yai : Na mposo yai, sosa bampila kusadisa bafami ya beno. Mpila mosi kusadisa bo kele kutula bo mpi na lombilu. Lomba Nzambi nde Yandi benda bo sambu bo yonso kwisa kuzaba Yandi.

✚ Kubinga bavidi na Yesu :

Kansi beno ya me tula ntima na Yesu ntete ve, zaba nde, kusadisa bampangi to kusala bisalu ya nkaka ya mbote, yo lenda kotisa nge na fami ya Nzambi ve. Nge ke na mfunu kubalula ntima, kundima Yesu Kristo bonso Mvulusi mpi Mfumu ya nge. Kana nge me yamba Yandi ntete ve, kansi bubuyai nge me yilama kuyamba yandi, nge lenda samba bonso yai :


*Tata Nzambi, lolula mono, nkwa ya mbi.
Mono kwikila nde Yesu, Mwana-Nzambi,
kufwaka sambu na masumu na mono. Mono
kwikila nde Yandi telemaka na lufwa. Kwisa
kota ntima ti luzingu na mono sesepiyai.
Vanda Mvulusi mpi Mfumu na mono. Sadisa
mono kulanda Nge mbote. Merci sambu nge
me lolula mono. Na zina na Yesu, Amen.*

Kana nge me yamba Yesu bubuyai, yai mbala ya ntete, kwisa na nima ya classe ti songa mono. Mono ta vanda na kiese sambu na yo, ti mono ta tula nge na lombilu.

==NSUKA YA LESO 48

Leso 48

*8 Kana muntu
ke sadisa bantu
ya dikanda na
yandi ve,
nkutu kana yandi ke sadisa
bantu ya fami na yandi mosi
mpi ve,
yandi me buyaka lukwikilu na
yandi.
Yandi me luta nkutu mumpani
na mbi.*



1 Timoteo 5 :8

Leso 49 Abrami buyaka kubaka makabu.

Kuyantika 14:17 & 21-24 (NB: vs. 18 tii na 20, beto ta longuka yo na mposo ke kwisa)

⦿ **Kikuma ya Leso :** Na nsuka ya leso yai, bana ta bakisa nde, mambu ya nkaka, bo ke salaka yo ve sambu bo kuzwa makabu. Bo ta bika mabanza nde konso mambu bo sala, mbongo fweti landa yo. Bo ta yantika kusadisa bampangi kaka sambu yo kele mbote kusala yo.

❖ **Revisio :**

Nki mambu ya mbote Abrami me sala sambu na mpangi na yandi Loti ?
(Ntete, yandi pesaka Loti mpila kusola ntete ntoto ya yandi zola baka. Ya zole, yandi kwisaka kukatula Loti na kimpika, sambu bambeni me simba yandi.)

♥ **Verse ya Kulonguka :**

Konso muntu na kati na beno kusosa mpi mambote ya bantu ya nkaka, kansi mambote na yandi mosi mpamba ve. Filipi 2 :4

❖ **Bankunga ya kwenda nzila mosi ti leso yai :**

Beto Bakristo Sadisana
Beto Zolana
Zola

⦿ **Kuyantika Leso :**

Kana muntu zola kupesa nge makabu, yina kele kiese to kiese ve ? (Kiese.) Kansi, keti konso makabu kele mbote konso ntangu ? Sambu na nki muntu ta buya kubaka makabu ? Bubuyai beto ta mona nki Abrami salaka bu mfumu mosi zolaka kupesa yandi makabu.

❖ **Bangindu ya nene ya leso yai na banti 4 :**

49.1 Ntangu Abrami yutukaka na bitumba, mfumu ya bwala Sodome kutanaka ti yandi. Yandi zolaka pesa Abrami bima yonso yandi bakaka na bitumba.

❖ **Tangila bana :** Kuyantika 14 :17, 21

17 Ntangu Abrami kwisaka kuvutuka kuna ya yandi kwendaka kubedisa ...bamfumu, ...mfumu ya bwala Sodome kwisaka kukutana na

yandi na nseke...

21 Ebuna mfumu ya bwala Sodome tubaka na Abrami nde : “Bima yonso ya nge bakaka na bitumba, baka ka nge yo, kansi yutudila mono bantu na mono yonso.”

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

49.2 Abrami buyaka kubaka bima yina yonso.

❖ **Tangila bana :** Kuyantika 14 :22-23a

2-23a Kansi Abrami tubaka nde : “Na meso ya Mfumu Nzambi-Mpungu, yina salaka bima yonso, mono ta baka ata kima mosi na nge ve...

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

49.3 Abrami buyaka makabu na bo, sambu yandi zolaka ve nde bo tuba nde bo bantu me kumisa yandi mvwama.

❖ **Tangila bana :** Kuyantika 14 :23b

23. . . Mbaimbai nge ta tuba nde : ‘O bima na mono me kumisa Abrami mvwama.’

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

49.4 Abrami sosaka kaka mambote ya bantu ya sadisaka yandi.

❖ **Tangila bana :** Kuyantika 14 :24

24 Mono ta baka ata kima mosi ve sambu na mono mosi. Mono ke ndima kaka bima yina ya bantu na mono kudiaka. Mono ke ndima mpi nde bantu yai ya beto wakanaka na bo...bo fweti baka ndambu na bo ya bima.”

❖ **Kuyula bana :**

❖ **Bana sala geste kusonga nki me salama :**
❖ **Bana yimba ti kina :**

>< Kumanisa leso :

Abrami vandaka na kiyeka ya kubaka bima yonso

ya bo bakaka na mvita yina. Yandi songaka bo ya me sadisa yandi nde bo baka ndambu, kansi yandi mosi buyaka kubaka ata kima mosi. Yandi me kwenda na mvita ve sambu na kubaka bima, to sambu na kukuma mvwama kuluta. Yandi me kwenda sambu na kuvulusa mpangi na yandi, Loti.

Mambu ya nkaka, beto ke salaka yo ve sambu na mbongo, kansi kaka sambu na zola ya mpangi.

Devoir sambu na bakristo :

Beto ya kele bakristo, beto ya me ndima Yesu Kristo bonso Mvulusi na beto, mambu mingi beto sala ikele ve sambu na lufutu. Mambu mingi beto sala yo kaka sambu beto zola Yesu. Yo yina, mono ke pesa beno devoir yai : Na mposo yai, sosa kusala mambu tatu sambu na lufutu ve, kansi kaka sambu nge zola Yesu.

Kubinga bavidi na Yesu :

Kansi na bisika mingi, bana ikele ya ke kwisa na ecodim, ke kwisa na bisambu, kansi bo me ndima Yesu Kristo ntete ve na luzingu na bo. Bo me bikala na nzila ya masumu ti ya lufwa.

Kana nge me balula ntima ntete ve, me yamba Yesu ntete ve, zaba nde, Yandi kele vingila nge. Yandi zaba ntima na nge. Yandi zaba nde nge me yamba Yesu ntete ve. Bubuyai, keti nge ta yamba Yesu bonso Mvulusi na nge ? Kana nge zola balula ntima bubu, kwisa na mono na nima ya ecodim. Mono ta vanda na kiese sambu na kusadisa nge.

==NSUKA YA LESO 49

Leso 49

*Konso muntu na kati na
beno kusosa mpi
mambote ya bantu ya
nkaka,*



*Kansi
mambote
na yandi
mosi
mpamba
ve.*

Abrami buyaka kubaka bima ya
bantu bo me bedisa na mvita.

Filipi 2 :4

Leso 50 Nganga ya Nzambi Melkizedeki sakumunaka Abrami, ti Abrami pesaka yandi ndambu ya kumi.

Kuyantika 14 :18-20

⦿ **Kikuma ya Leso :** Na nsuka ya leso yai, bana ta bakisa nde mbote bantu ya Nzambi pesa ndambu ya kumi na Nzambi. Ebuna bo ta yantika kupesa ndambu ya kumi na yonso ya Nzambi ta pesa bo.

❖ Revisio :

Ntangu Abrami nwanaka mvita ti bamfumu ya nkaka, yandi nungaka. Yandi vandaka na kiyeka kubaka bima na bo. Sambu na nki yandi salaka mpidina ve ?
(Sambu bambeni vanda ve na mpila kutuba nde bo bantu kumisaka yandi mvwama.)

♥ Verse ya Kulonguka : *Kuyantika 14 :20b*

20. . . *Ntangu yai, Abrami bakaka bima yandi vandaka na yo, yandi kabisaka yo na ndambu kumi. Ebuna ndambu mosi yandi pesaka Melkizedeki.*

❖ Bankunga :

Beno Pesa Makabu
Sosa Ntete

⦿ **Kuyantika Leso :**

Dezia beto me mona nani kupesa makabu na Nzambi ? (Abel, mwana ya Adami, Noe na nima ya masa ya fulusaka ntoto, Abrami na Ebron. Yai yonso bo pesaka, yo vandaka nkailu ya menga ya bo pesaka na Nzambi.) Bubuyai, beto ta mona Abrami kupesa makabu ya mutindu ya nkaka, makabu ya kele kuluta bonso makabu ya beto ke pesaka bubuyai.

Bantu mingi solula ngiufula yai : Mbote mono pesa ikwa na Nzambi ?

Abrami lenda pesa beto ngindu. Beto ta mona nki yandi salaka na mukanda ya Kuyantika 14 :18

❖ Bangindu ya nene ya leso yai na banti 4 :

50.1 Melkizedeki vandaka mfumu, mpi nganga ya Nzambi-Mpungu.

❖ **Tangila bana :** *Kuyantika 14 :18a*

18 *Melkizedeki, yina vandaka mfumu ya nene ya bwala Salemi mpi nganga-Nzambi ya Nzambi-Mpungu. . .*

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina ?**

50.2 Melkizedeki kwisaka kutala Abrami, ti yandi nataka makabu ya mampa ti vinu.

❖ **Tangila bana :** *Kuyantika 14 :18b*

Melkizedeki. . . kwisaka kutala Abrami. Yandi natilaka yandi mampa ti vinu.

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

50.3 Melkizedeki sakumunaka Abrami ti Nzambi.

❖ **Tangila bana :** *Kuyantika 14 :19-20a*

19 *Ebuna yandi sakumunaka Abrami nde : “Nzambi-Mpungu yina salaka zulu ti ntoto, Yandi sala nge Abrami mbote.*

20 *Bantu yonso kukumisa Nzambi-Mpungu yina bedisaka bambeni na nge.”*

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

50.4 Abrami pesaka Melkizedeki kumi na mosi ya bima ya yandi me zwa na mvita.

❖ **Tangila bana :** *Kuyantika 14 :20b*

... *Ntangu yai, Abrami bakaka bima ya yandi vandaka na yo, yandi kabisaka yo na ndambu kumi. Ebuna ndambu mosi yandi pesaka Melkizedeki.*

❖ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

>|< Kumanisa leso :

Abrami bakisaka nde makabu ya mbote kupesa
muntu ya Nzambi, yo vandaka mosi ya kumi.
Yandi pesaka Melkizedeki mosi ya kumi.

挥手 Devoir sambu na bakristo :

Beto bakristo, ntangu beto kuzwa ata ndambu, keti
beto mpi bambuka kupesa Nzambi mosi ya kumi ?
Mono ke pesa beno devoi yai : Na mposo yai,
yonso ya nge kuzwa, bambuka kupesa ndambu na
yo makabu na Nzambi. Tula ndambu yina na sika
ya mbote, ti nata yo kutula na makabu na mposo ke
kwisa.

十字 Kubinga bavidi na Yesu :

Kansi beno ya me yamba Yesu ntete ve, zaba nde
kupesa makabu lenda gulusa muntu ve. Nge lenda
sala ve mambu ya ta gulusa nge. Yesu, Mwana ya
Nzambi-Mpungu, me sala yonso dezia ntangu
Yandi fwaka na zulu ya kulunsi. Tata Nzambi
tedimisaka Yesu na lufwa sambu na kusonga nde
Yandi ndimaka yina ya Yesu me sala. Mbote nge
tula Yandi ntima bubuyai. Kana nge ke na mfunu
ya lusadisu, kwisa na mono. Mono ta vanda na
kiese na kusadisa nge.

==NSUKA YA LESO 50

Leso 50

*20. . . Ntangu yai Abrami bakaka
bima yandi vandaka na yo,
yandi kabisaka yo na ndambu
kumi.*

*Ebuna ndambu mosi yandi
pesaka Melkizedeki.*



Kuyantika 14 :20b

Leso 51 Abrami bokutaka sambu Nzambi me pesa yandi mwana ntete ve.

Kuyantika 15 :1-4

◎ Kikuma ya Leso : Na nsuka ya leso yai, bana ta bakisa nde beto lenda kwikila Nzambi, ata na ntangu yo ke monika nde Yandi ke sadisa beto ve. Bo ta kanga ntima kusamba tii ntangu mvutu kwisa, ata yo vanda ntangu mingi.

Verse ya Kulonguka :

...Nzambi yina ke tubaka luvunu ve, Yandi me silaka beto moyo... Tito 1 :2b

❖ Revisio :

Melkisideki vandaka nani ?
(Mfumu ya bwala Salemi, ti Nganga-Nzambi.)
Bantu mingi ntangu yina me vilaka Nzambi sambu na kusambiliteki, kansi Melkisideki vandaka mosi ya sambaka Nzambi.)

Ntangu Abrahami kutanaka ti Melkisideki, yandi salaka nki ? (Yandi pesaka yandi ndambu ya kuma ya bima yonso yandi me zwa.)

❖ Bankunga ya kwenda nzila mosi ti leso yai :

Mazono, Bubu, Mvu ya Mvu
Nani Kele Ngolo ? (Nani ke kwikama ?)
O Keba Munoko Nki Nge Tuba ! (Bokuta ve !)

❖ Kuyantika Leso :

Nzambi me kaka manisa kusadisa Abrami na nki ?
(Na mvita kununga bamfumu ya kangaka mpangi na yandi Loti)

Nge banza nde Abrami fweti vanda na ntima ya nki mutindu ?
(Ya lutondo)

Nzambi sadisaka Abrami na bamfumu yina.
Ebuna, keti nge banza nde Abrami ta tula
Yandi ntima mingi ntangu yai ?
(Ee, sambu yandi me mona mpila Nzambi ke sadisa yandi.)

Beto ta mona kana Abrami vandaka nswalu kutula Nzambi ntima, to ve.

❖ Bangindu ya Nene na Kati ya Leso na Banti 3 :

51.1 Nzambi tubaka na Abrami na mbona-meso. Yandi silaka yandi matabisi ya nene.

❖ Tangila bana : Kuyantika 15 :1

I Na nima ya mambu yina, Abrami monaka Mfumu Nzambi na mbona-meso ke tubila yandi nde : “Abrami, kumona boma ve. Mono Muntu ke kebaka nge. Mono ta pesa nge matabisi ya kuluta nene.”

❖ Yula bana :

❖ Bana sala geste kusonga nki me salama :

❖ Bana yimba ti kina :

51.2 Abrami bokutaka kaka nde Nzambi me pesa yandi mwana ve. Yandi mfunu ya matabisi ya nkaka ve.

❖ Tangila bana : Kuyantika 15 :2-3

2-3 Kansi Abrami yutulaka nde : “Mfumu Nzambi, nki mfunu ya matabisi yina ya Nge ta pesa mono ? Nge me pesaka mono ata mwana ve. Kana mono fwa, mpika na mono Eliezere...ta bika kubaka bima na mono.”

❖ Yula bana :

❖ Bana sala geste kusonga nki me salama :

❖ Bana yimba ti kina :

51.3 Nzambi silaka diaka nde Abrami ta buta mwana yina ta baka bima na yandi yonso.

❖ Tangila bana : Kuyantika 15 :4

4 Ebuna Abrami waka Mfumu Nzambi ke songa yandi diaka nde : “Mpika yai ta bika kubaka ve bima na nge kana nge fwa. Mwana na nge mosi kaka muntu ta bika kubaka bima na nge.”

❖ Yula bana :

❖ Bana sala geste kusonga nki me salama :

❖ Bana yimba ti kina :

>|< Kumanisa leso :

Yina vandaka mbala ya zole ya Nzambi me sila Abrami nde yandi ta vanda na bana. Kansi tii ntangu yina, Nzambi me pesa yandi mwana ntete ve. Abrami monaka bonso Nzambi me sadisa yandi

ve, ebuna yandi vandaka kubokuta. Kansi Nzambi lenda tuba luvunu ve. Konso nsilulu ya Yandi tuba, yo fweti salama kaka.

Devoir sambu na bakristo :

Nge, mukristo, keti nge ke mona bonso Nzambi ke sadisa nge ve ? Lomba lusadisu na Yandi, ti landa kaka kutula Yandi ntima. Yandi ta lungisa yonso Yandi me sila. Mono zola pesa beno bakristo devoir yai : Na mposo ke kwisa, beno yantiks kulomba na Nzambi yonso beno ke na yo mfunu. Beno bika ve kusamba, kansi landa kaka kusamba tii mvutu ta kwisa.

Kubinga bavidi na Yesu :

Beno ya me tula ntima na Yesu ntete ve, Nzambi me sila beno dezia nki ta vanda nsuka ya beno kana beno landa kaka kubuya Yandi. Yoane 3 :36 ke songa beto nde bo ya me yamba Yesu ve, Bo ta baka moyo ve, kansi Nzambi ta wilaka bo makasi. Kana nge zola ve nde Nzambi kuwila nge makasi, kwisa na Yesu bubu. Bikala na nima ya classe kana nge zola beto kusadisa nge na mambu yina.

====NSUKA YA LESO 51

Leso 51

*...Nzambi yina ke
tubaka luvunu ve,*

*Yandi
me
silaka*

beto moyo...

Tito 1 :2b



Leso 52 Abrami kwikilaka nsilulu ya Nzambi, ebuna yandi gulukaka.

Kuyantika 15 :5-6

⦿ **Kikuma ya Leso :** Bana ta bakisa nde Nzambi ta gulusa muntu ya tula ntima na ndinga na Yandi. Ebuna, bo ta songa bampangi ya nkaka nsangu ya Yesu, sambu bo mpi lenda guluka.

❖ Revisio :

Na lesu me luta, Nzambi silaka Abrami nki ?
(Yandi ta pesa yandi makabu ya nene.)

Abrami vandaka kubokuta nki ?
(Nzambi me sila yandi fami ya nene, kansi yandi me buta mwana ntete ve.)

Beto zaba nde Nzambi kele kwikama. Ebuna, keti Yandi fweti sala yonso ya Yandi sila ?
(Ee, Yandi fweti sala kaka.)

♥ Verse ya Kulonguka :

6 Abrami tulaka Mfumu-Nzambi ntima. Yo yina, Mfumu Nzambi ndimaka yandi. Yandi bakaka yandi muntu ya mbote. Kuyantika 15 :6

❖ Bankunga ya kwenda nzila mosi ti lesu yai :

Kwisa na Yesu Kristo
Masumu na Mono Me Kwenda
Na Kati Ya Yesu

⦿ Kuyantika Leso :

Beto zaba nde beto kele bantu ya masumu. Ebuna, nki mutindu beto lenda guluka ? Nki mutindu bantu gulukaka na bilumbu ya ntama, na Kuwakana ya Ntama, na ntwala Yesu kwisaka ?

Abrami zingaka bamvula 2,000 na ntwala Yesu kwisaka. Keti yandi gulukaka ? Nki mutindu yandi gulukaka ? Beto ta mona mvutu na bangyifula yai yonso na lesu ya bubu. Beto me kuma na mukanda ya Kuyantika, 15 :5.

❖ Bangindu ya Nene na Kati ya Leso na Banti 2 :

52.1 Nzambi silaka Abrami diaka nde bana ya dikanda na yandi ta vanda mingi bonso bambwetete.

❖ Tangila bana : Kuyantika 15 :5

5 *Ntangu yai, Mfumu Nzambi songaka Abrami nde : “Basika na nganda, tala na zulu. Tanga*

bambwetete. Keti nge ta kuka kutanga yo ? Dikanda na nge ta vanda bantu mingi-mingi bonso bambwetete yai.”

❖ Yula bana :

❖ Bana sala geste kusonga nki me salama :

❖ Bana yimba ti kina :

52.2 Abrami kwikilaka ndinga Nzambi tubaka, ebuna Nzambi ndimaka yandi.

❖ Tangila bana : Kuyantika 15 :6

6 Abrami tulaka Mfumu-Nzambi ntima. Yo yina, Mfumu Nzambi ndimaka yandi. Yandi bakaka yandi muntu ya mbote.

❖ Yula bana :

❖ Bana sala geste kusonga nki me salama :

❖ Bana yimba ti kina :

>|< Kumanisa lesu :

Abrami tulaka ntima na Nzambi. Yo yina, Nzambi gulusaka yandi. Nzambi lolulaka masumu na yandi ti tangaka yandi muntu ya mbote.

❖ Devoir sambu na bakristo :

Beno ya me tula ntima na Yesu bubuyai, keti nge zaba muntu ya me zaba Yesu ntete ve ? Mono ke pesa beno devoir yai : kuyantika kutula muntu yina na lombilu, ti yantika kusosa ntangu ya mbote kusonga yandi nsangu ya Yesu. Mbala ya nkaka yandi mpi ta kwikila, bonso Abrami kwikilaka.

❖ Kubinga bavidi na Yesu :

Kana nge mosi me ndima Yesu ntete ve, zaba nde Nzambi ta ndima nge ve, kana nge ndima mwana na Yandi ve. Nzambi lenda tanga nge muntu ya mbote kaka kana nge tula ntima na Yandi. Bubuyai, Nzambi me songa beto nde Yandi me pesa beto Yesu Mwana na Yandi. Kana nge ta tula Yandi ntima, nge mpi ta guluka.

Nki ke kanga nge nzila ? Kana nge zola yamba Yesu bubuyai, kaka songa beto na nima ecodim me mana. Beto ta vanda na kiese ya mingi na kusadisa nge.

==NSUKA YA LESO 52

Leso 52

*6 Abrami tulaka Mfumu-Nzambi ntima.
Yo yina, Mfumu Nzambi
ndimaka yandi. Yandi
bakaka yandi muntu ya
mbote.*



*Kuyantika
15 :6*

Leso 53 Abrami yulaka Nzambi mambu ya buzoba.

Kuyantika 15 : 7-8

Kuyidika na ntwala :

Nata craie ti tableau ya noir to sosa papier ti markeur sambu na kusonika bangumba ti bavallee.
(Tala Kuyantika Leso.)

⦿ Kikuma ya Leso : Na nsuka ya leso yai, bana ta bakisa nde, ata Nzambi sadisa beto nki mutindu, beto bantu kele nswalu kuvila, kuyantika kutula keti-keti na bansilulu ya Nzambi. Ebuna ntangu bo fuluka na keti-keti, bo ta lomba lusadisu ya Nzambi.

♥ Verse ya Kulonguka :

“Mono ke kwikila. Kansi sadisa mono, sambu lukwikilu na mono kele ya fioti.” Marko 9 :24b

♣ Bankunga ya kwenda nzila mosi ti lesy yai :

Yidika verse ya kulonguka Marko 9 :24b bonso nkunga.

Benda Mono Mfinima na Nge
Lomba na Nzambi Kaka
Mo’ Kwikila Bible

⦿ Kuyantika Leso :

Moniteur, dessiner bangumba ti ba-vallee. Yula bana nki ngumba kele ti nki vallee ikele. Luzingu na beto lenda vanda bonso bangumba ti bavallee. Beto lenda vanda na bantangu ya kiese, ntangu ya beto me nunga ngolo. Yina ngumba ya kimpeve. Kansi na nima na yo, mbala mingi kwisa ntangu ya vallee, ntangu ya mpasi mutindu na mutindu, ntangu ya beto kubwa. Ata na lukwikilu, beto bantu ya Nzambi lenda vanda na bantangu ya keti-keti.

Bubuyai beto ta mona mpila Abrami kubwaka na ntangu ya keti-keti—na vallee ya kimpeve.

❖ Bangindu ya nene ya lesy yai na banti 2 :

53.1 Nzambi bambukisaka Abrami nde Yandi silaka kupesa yandi ntoto yina.

▣ Tangila bana : Kuyantika 15 :7

7 Ntangu yai, Mfumu Nzambi songaka Abrami nde : “Mono kele Mfumu Nzambi yina songaka nge na kubika bwala Ure na nsi ya Babilonia, sambu ntoto yai ya nge kele, Mono ta pesa nge

yo. ”

՞ Yula bana :

❖ Bana sala geste kusonga nki me salama :
❖ Bana yimba ti kina :

53.2 Abrami vutulaka Nzambi mvutu na ngiufula mosi ya keti-keti.

▣ Tangila bana : Kuyantika 15 :8

8 Kansi Abrami yulaka nde : “Nki mutindu mono ta zaba nde mono ta baka yo ?”

՞ Yula bana :

❖ Bana sala geste kusonga nki me salama :
❖ Bana yimba ti kina :

>< Kumanisa lesy :

Minute mosi, Abrami kwikilaka ndinga ya Nzambi. Minute mosi na nima, yandi me fuluka na keti-keti. Yandi kele bonso beto mingi. O, Nzambi fweti kanga ntima mingi sambu na beto, bu beto kwikila, ti bu beto fuluka na keti-keti.

✋ Devoir sambu na bakristo :

Nge mukristo, ntangu nge mona nde lukwikilu na nge kele fioti, zaba nde nge lenda lomba Nzambi kusadisa nge. Yantika kusala yo ata mposo yai.

✚ Kubinga bavidi na Yesu :

Mbala ya nkaka nge me yamba Yesu ntete ve na luzingu na nge. Nge me bikala na nzila ya masumu. Kansi nge fweti bikala kuna ve. Zaba nde Yesu ke kinga nge kubalula. Yandi fwaka ti telamaka sambu na kupesa moyo mvu ya mvu na konso muntu yina ta tula Yandi ntima. Yandi zola kuyamba nge na fami na Yandi bubuyai. Kaka binga zina na Yandi. Ata keti-keti kele, kwisa na mwa-lukwikilu nge ke na yo. Yandi ta gulusa nge. Kana nge zola yamba Yandi bubu, mono ta vanda na kiese kusolula ti nge na nima ya ecodim.

==NSUKA YA LESO 53

Leso 53

“*Mono ke kwikila.*
Kansi sadisa mono,
sambu lukwikilu na mono
kele ya fioti.”

Marko 9 :24b



Leso 54 Nzambi lombaka nkailu ya menga.

Kuyantika 15 :9-11, Baebreo 10 :9-10

⦿ **Kikuma ya Leso :** Kubakisa nde na bilumbu ya ntama, Nzambi vandaka kulomba nkailu ya menga. Yandi ke lomba yo na beto ve, kaka sambu Yesu pesaka nkailu ya kuluta mbote. Ebuna, beto kwisa na Nzambi na nzila ya Yesu.

♥ Verse ya Kulonguka :

10 *Yesu Kristo salaka mambu ya Nzambi zolaka. Yo yina, makabu ya Yesu pesaka, ntangu Yandi pesaka nitu na Yandi mosi makabu kaka mbala mosi mpamba, yo me tula beto mbote na meso ya Nzambi.* Baebreo 10 :10

☛ Bankunga ya kwenda nzila mosi ti lesu yai :

Kizitu Yonso
Kwisa na Yesu Klisto
Yesu Ke Nzila

⦿ Kuyantika Leso :

Na kati ya bambuta na beto, kana muntu me sala mbi, bo fweti sala nki ? Ee, bo fweti pesa nkailu ya menga ya mbisi. Sambu na menga yina, bo sosaka nde Nzambi kulanda masumu na bo ve. Beto me mona nani na kati ya Bible ya pesaka nkailu na Nzambi ? (Abel, Abele, Noa, Abrami)

Bubuyai beto ta mona mpila Nzambi lombaka Abrami kupesa diaka nkailu. Beto me kuma na mukanda ya Kuyantika 15 :9.

☚ Bangindu ya nene ya lesu yai na banti 3 :

54.1 Nzambi lombaka nde Abrami kunatila Yandi bankailu ya bambisi.

☛ Tangila bana : Kuyantika 15 :9

9 *Mfumu Nzambi nde : “Kwisa natila Mono mwana-ngombe ya nkento, mwana-nkombo ya nkento, mwana-dimeme ya bakala; bambisi yai yonso ya me lungisa bamvula tatu. Natila Mono mpi pizio mosi ya fioti ti pizio mosi ya nene.*

？ Yula bana :

☛ Bana sala geste kusonga nki me salama :

☛ Bana yimba ti kina :

54.2 Abrami nataka bambisi ya nkailu bonso Nzambi songaka yandi.

☛ Tangila bana : Kuyantika 15 :10-11

10 *Abrami kwisaka kunata bambisi yina yonso na Nzambi. Ebuna yandi zengaka konso mbisi na kati-kati. Bitini na yo, yandi tulaka yo na bandonga zole. Kansi bandeke, yandi zengaka yo ve.*

11 *Bandeke bonso bakumbi-kumbi kwisaka kubwa na zulu ya bitini yina, kansi Abrami kulaka yo.*

？ Yula bana :

☛ Kusonga nki me salama :

☛ Bana yimba ti kina :

54.3 Nkailu yina songaka nde lumbu mosi, Mesia ta pesa nkailu ya nitu na Yandi.

☛ Tangila bana : Baebreo 10 :9-10

9 *Ebuna Yandi (Kristo) me tuba diaka nde : “O Nzambi, Mono Yandi yai me kwisa sambu na kusala mambu ya Nge me zola.” Nzambi katulaka mpidina makabu yonso ya ntama ya bo vandaka kupesa ntete. Ebuna na kisika na yo, Yandi yingisaka Kristo bonso makabu.*

10 *Yesu Kristo salaka mambu ya Nzambi zolaka. Yo yina, makabu ya Yesu pesaka, ntangu Yandi pesaka nitu na Yandi mosi makabu kaka mbala mosi mpamba, yo me tula beto mbote na meso ya Nzambi.*

？ Yula bana :

☛ Kusonga nki me salama :

☛ Bana yimba ti kina :

>|< Kumanisa lesu :

Nzambi songaka Abrami kunata nkailu ya bambisi sambu bo zole kuwakana. Ntangu Yesu pesaka nitu na Yandi makabu, Nzambi ndimaka yo. Yo pesaka Nzambi kiese. Yo yina, yo manisaka makambu ya Nzambi vandaka kulomba na bantu. Yo yina, bubuyai nkailu kele mfunu diaka ve. Kaka beto ndima nkailu ya Yesu pesaka na zulu ya kulunsi.

☛ Devoir sambu na bakristo :

Beno bakristo, Yesu me kangula beto nzila. Yo

yina, beto kwenda na Tata sambu na kulomba
Yandi yonso beto ke na yo mfunu. Mono pesa nge
devoir yai : Mposo yai, kwenda konso lumbu na
Tata Nzambi, kusamba Yandi na zina ya Yesu.

✚ Kubinga bavidi na Yesu :

Kansi nge, kana nge zaba Yesu ntete ve, Nzambi
lenda yamba nge ve bonso mwana na Yandi. Nge
me kuma mwana na Yandi ntete ve. Makambu ya
nge ti Nzambi, yo me suka ve.

Kansi Bible ke tuba nde Nzambi zola bantu yonso
kubalula ntima. Keti nge me yilama kubalula ntima
bubu ? Keti nge zola kubika nzila ya masumu, ti
kukota na nzila ya Yesu bubu ? Beto ta vanda na
kiese na kusolula ti nge na mambu yina.

==NSUKA YA LESO 54

Leso 54

***10 Yesu Kristo salaka mambu yina
ya Nzambi zolaka.***

***Yo yina, makabu ya Yesu pesaka
ntangu Yandi pesaka nitu na Yandi
mosi makabu kaka mbala mosi
mpamba,
yo me tula beto mbote na meso ya
Nzambi.***

Baebreo 10 :10

Nzambi ndimaka nkailu ya
Abrami ya bambisi. Bubuyai,
beto fweti ndima nkailu ya Yesu
pesaka na zulu ya kulunsi.



Leso 55 Nzambi songaka Abrami mambu ya ta salama na dikanda na yandi na bilumbu ke kwisa.

Kuyantika 15 :12-16

⦿ **Kikuma ya Leso :** Na nsuka ya leso yai, bana ta bakisa nde Nzambi zaba mambu yonso ya ta kwisa. Ebuna beto kwenda ve na banganga-nkombo to na bantu ya sala divinasio kuzaba makambu. Beto lomba mayele kaka na Nzambi.

♥ Verse ya Kulonguka :

Katuka luyantiku, Mono me tuba mambu yina fweti kubwa. Mono me songa mpi ntama na ntwala mambu yina me bwa ntete ve...

Yezaya 46 :10a

☛ Bankunga ya kwenda nzila mosi ti leso yai :

Lomba na Nzambi Kaka
Mfumu ya Bamfumu Yonso
Muvukisi ya Nkaka Ikele Ve

⦿ Kuyantika Leso :

Beto me longuka nde Nzambi songaka Abrami mambu ya ta kwisa. Beno lenda bambuka mambu yina ? (Yandi ta buta dikanda ya nene, ti Nzambi ta pesa yandi ntoto yina, sika yandi vandaka.) Nki mutindu Nzambi lenda songa mambu bonso yina ? Keti Yandi ke zaba mambu yonso ya ke kwisa ?

Kuwa mbote na leso yai mambu ya nkaka ya fweti kwisa, ya Nzambi songaka Abrami.

☚ Bangindu ya nene ya leso yai na banti 4 :

55.1 Abrami lalaka ndosi ya ngolo. Nzambi songaka yandi mambu ya mpasi ya ta bwila dikanda na yandi.

☛ Tangila bana : Kuyantika 15 :12

12 *Bu ntangu yantikaka kudinda, mpongi ya ngolo zolaka kusimba Abrami. Yandi yantikaka kutekita. Boma mingi simbaka yandi.*

13 *Ebuna Mfumu Nzambi songaka yandi nde : “Zaba mbote-mbote nde bana na nge ta vanda banzenza na nsi ya nkaka. Bo ta vanda bampika. Bantu ta niokula bo bamvula 400.*

☛ Yula bana :

☛ Bana sala geste kusonga nki me salama :

☛ Bana yimba ti kina :

55.2 Nzambi songaka Abrami mpila Yandi ta basisa dikanda na yandi na mpasi yina.

☛ Tangila bana : Kuyantika 15 :14

14 Kansi Mono...ta pesa bantu yina ndola. Ebuna bana na nge, ntangu bo ta katuka na kimpika na ntoto yina, bo ta basika na bima mingi ya bantu yina.

☛ Yula bana :

☛ Bana sala geste kusonga nki me salama :

☛ Bana yimba ti kina :

55.3 Nzambi songaka Abrami luzingu na yandi ta suka nki mutindu.

☛ Tangila bana : Kuyantika 15 :15

15 Nge, nge ta zinga luzingu mosi ya nda ti ya mbote. Nge ta fwa, ebuna bo ta zika nge mbote. Ebuna nge ta kwenda na mbote yonso kukuta bankaka na nge.

☛ Yula bana :

☛ Bana sala geste kusonga nki me salama :

☛ Bana yimba ti kina :

55.4 Nzambi songaka Abrami nki mutindu ti nki ntangu dikanda na yandi ta zwa ntoto yina, sika yandi vandaka.

☛ Tangila bana : Kuyantika 15 :16

16 Bana na nge ta kwisa kuvutuka diaka na ntoto na bo yai na nima bandonga iya ya bantu me butuka. Mbi ya bantu ya Amore me fuluka ntete ve, nde Mono kula bo na ntoto.”

☛ Yula bana :

☛ Bana sala geste kusonga nki me salama :

☛ Bana yimba ti kina :

>|< Kumanisa leso :

Nzambi zabaka mambu yonso ya ta kwisa na luzingu ya Abrami, ti na luzingu ya dikanda ya bantu ya yandi ta buta. Na ndosi, Yandi songaka Abrami yonso ya ta luta. Kana Nzambi zabaka

mambu yonso sambu na Abrami, ti sambu na dikanda ya yandi bamvula 400 na nima, beto lenda tuba nde Yandi zaba mambu yonso sambu na beto mpi.

Devoir sambu na bakristo :

Beto lenda tula Nzambi ntima. Beno bakristo, mono ke pesa beno devoir yai : Beno kwenda ve na banganga-nkombo to na bantu ya sala divinasio sambu na kuzaba makambu. Lomba kaka na Nzambi kusonga nge mambu yonso ya kele mfunu. Yandi lenda twadisa beto mbote.

Kubinga bavidi na Yesu :

Kana nge me yamba Yesu ntete ve, Nzambi zaba nde nge kele mwana na Yandi ve. Kansi menga Yesu pesaka na zulu ya kulunsi, yo ta lunga kukatula masumu yonso ya nge. Balula ntima ti kwisa na yandi bubu sambu Yandi lenda kuyamba nge.

==NSUKA YA LESO 55

Leso 55

*Katuka luyantiku, Mono
me tuba mambu yina fweti
kubwa,*



*Mono
me
songa
mpi
ntama*

*na ntwala mambu yina me
bwa ntete ve...*

Yezaya 46 :10a

Leso 56 Nzambi tubaka diaka kuwakana na Yandi ti Abrami.

Kuyantika 15 :17-21

⦿ **Kikuma ya Leso :** Na nsuka ya leso yai, bana ta bakisa nde Nzambi ta sala mambu yonso ya Yandi me sila, ebuna bo ta tula ntima na ndinga na Yandi yonso.

♥ **Verse ya Kulonguka :**

Nzambi, yina ke bingaka beno, Yandi ta sala yo,
sambu Yandi ke salaka kaka mutindu Yandi me
tubaka. 1 Tesalonika 5 :24

⦿ **Bankunga ya kwenda nzila mosi ti leso yai :**
Mazono, Bubu, Mvu ya Mvu
Nani kele ngolo ? (Nani ke kwikama ?)
Nzambi Ke Mbote (Nzambi Kwikama)

⦿ **Kuyantika Leso :**

Bible ke songa beto nde, konso muntu ya tula ntima na Mfumu Yesu Kristo, yandi ta guluka. (Mbandu : Bisalu 16 :31—Tula ntima na Mfumu Yesu Kristo. Mpидина nge ta guluka...) Kansi nki mutindu beto lenda zaba nde nsilulu yina ke ya kieleka ? Nki mutindu beto lenda zaba nde konso mambu ya Bible ke tuba kele ya kieleka ?

Bantu ya nkaka bubuyai ke tuba mambu ya buzoba nde : ata babakala zole lenda kwelana, to bankento zole. Bible ke songa beto nde Nzambi salaka bakala mosi ti nkento mosi, ebuna Yandi mosi kwelisaka bo. Kansi nki mutindu beto lenda zaba nde yina ya Bible ke tuba kele ya kieleka ?

Bubuyai beto ta mona nki Nzambi songaka Abrami na ndosi yina ya yandi vandaka kulala. Beto ta mona mpila beto lenda zaba nde ndinga ya Nzambi kele kieleka.

❖ **Bangindu ya Nene na Kati ya Leso na Banti 3 :**

56.1 Nzambi pesaka kidimbu kusonga nde Yandi me ndima nkailu ya Abrami. Ebuna Yandi me wakana ti yandi.

❖ **Tangila bana :** Kuyantika 15 :17

17 Ntangu dindaka imene, ebuna mpimpa kubwaka. Na ntangu yo yina, kima mosi bonso mbabula ke basika midinga ya tiya ti kima ya

nkaka bonso mwa-kita ya matiti ke pela tiya.
Yo kwisaka kumonikana mbala mosi. Yo lutaka na kati ya bandonga yina zole ya bitini ya bambisi.

՞ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

56.2 Nzambi silaka kupesa dikanda ya Abrami ntoto, yantika na nzadi ya nene ya Ezipte tii na nzadi ya Efrate.

❖ **Tangila bana :** Kuyantika 15 :18

18 Kilumbu yo yina, Mfumu Nzambi wakanaka na Abrami nde : “Mono ta pesa ntoto yai yonso na bana na nge, katuka nzadi yina kele lweka ya Ezipte, tii kuna na nzadi ya nene Efrate.

՞ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

56.3 Nzambi silaka kupesa Abrami ntoto ya vandaka ntete ya makanda mingi ya nkaka.

❖ **Tangila bana :** Kuyantika 17 :19-21

19 Bantoto ya bantu yai : Ba-Keni, Ba-Kenazi, Ba-Damoni,

20 Ba-Heti, Ba-Perizi, Ba-Refayimi,

21 Ba-Amore, Ba-Kanana, Ba-Girgashi ti Ba-Yebusi, bantoto yai yonso ta vanda na kati ya ntoto yina ya Mono ta pesa na bana na nge.

՞ **Yula bana :**

❖ **Bana sala geste kusonga nki me salama :**
❖ **Bana yimba ti kina :**

>|< Kumanisa leso :

Ntangu mambu yai salamaka, Abrami vandaka na mwana ntete ve, kansi Nzambi me sila yandi dikanda ya nene. Ntangu mambu yai salamaka, Abrami vandaka na ntoto ntete ve, kansi Nzambi silaka bana na yandi ntoto yina. Keti Nzambi lenda tuba luvunu ? (Ikele ve.) Keti Nzambi lenda sala kifu ? (Ikele ve.) Keti Nzambi lenda tuba kisaka-saka ? (Ikele ve.) Yo yina, yonso ya Nzambi sila, yo fweti salama kaka mpila Nzambi me tuba yo.

Devoir sambu na bakristo :

Ebuna mono ke pesa devoir na beno, konso mwana ya kele mukristo. Ntangu nge tanga Bible mposo yai, zaba nde yonso nge ke tanga kele kieleka. Konso yina ya nge tanga, tuba na Nzambi nde, “Ee, Nzambi, mono kwikila yo. Yo ta salama na mpila Nge me tuba kaka.”

Kubinga bavidi na Yesu :

Kansi, kana nge me tula ntima ntete ve na Yesu, zaba nde Bible mpi kele kieleka sambu na nge. Yo ke tuba nde nge kele na moyo ve. Yo ke tuba nde nge kele mwana ya Nzambi ve. Yo ke tuba nde nge kele mbeni ya Nzambi. Yo ke tuba nde nge ke zinga na mpimpa. Yo ke tuba nde nge ta mona zulu ve.

Kansi Bible ke tuba mpi nde Nzambi zola nge kuguluka. Yandi pesaka Mwana na Yandi ya luzolo, Yesu Kristo, sambu na kufuta mfuka ya masumu na nge. Yandi zola nge kukwisa na Yandi, kubalula ntima, kukuma mwana na Yandi. Keti nge ta zenga mambu yina bubu ? Beto me yilama kusadisa nge. Kaka songa beto na nima ya ecodim nde nge zola solula mambu yai.

====NSUKA YA LESO 56

Leso 56

*Nzambi, yina ke bingaka
beno,*



*Yandi ta
sala yo,
sambu*

*Yandi ke salaka kaka
mutindu Yandi me tubaka.*

1 Tesalonika 5 :24

Leso 57 Abrami sosaka “kusadisa” Nzambi kulungisa nsilulu na Yandi.

Kuyantika 16 :1-4

⦿ **Kikuma ya Leso :** Na nsuka ya leso yai, bana ta bakisa nde Nzambi lunga kusala yonso ya Yandi me sila. Yo yina, bo ta kanga ntima kaka nde Yandi ta lungisa bansilulu na Yandi.

♥ Verse ya Kulonguka :

(Nzambi) *Yandi ke vilaka ve kuwakana ya Yandi wakanaka na beno. Yandi ta songaka kaka mambote na Yandi tii kuna, na bantu yina ke zolaka Yandi ti ke landaka bansiku na Yandi.*
Kulonga 7 :9b

♣ Bankunga ya kwenda nzila mosi ti leso yai :

Aleluya ! (Aluluya ! Nzambi kwikama !)
Mazono, Bubu, Mvu ya Mvu
Nani Kele Ngolo ? (Nani Ke Kwikama ?)

⦿ Kuyantika Leso :

Mono zaba ve kana muntu me sila nge mambu mosi, kansi na nima ya ntangu, nge mona nde mambu yina me salama ve. Kana muntu me sila beto, yo kele mpasi kuzaba kana yandi ta lungisa yo, to yandi ta lungisa yo ve. Yandi lenda vila, yandi lenda kusa nge, to yandi lenda mona mpila ve kulungisa yina ya yandi me silaka.

Nzambi Yandi mosi me silaka Abrami mambu zole. Nge lenda bambuka yo vandaka nki ? (Dikanda ya nene ti ntoto sika yandi vandaka.) Nzambi lenda vila ve. Nzambi lenda kusa beto ve. Nzambi ke na ngolo yonso. Yo yina, Yandi lenda lungisa yonso ya Yandi me tuba.

Nzambi silaka Abrami dikanda ya nene, kansi ntangu lutaka, ti Abrami vandaka na dikanda ya nene ve. Yandi vandaka na mwana ata mosi ve. Nki yandi fweti sala ?

❖ Bangindu ya nene ya leso na banti 3 :

57.1 Sarai, nkento ya Abrami, yantika kuyindula nde Nzambi lenda pesa mwana Yandi me silaka na nzila ya Agare, nsadi na yandi.

BOOK Tangila bana : Kuyantika 16 :1

1 Sarai, nkento ya Abrami, vandaka kubuta ve.

Kansi yandi vandaka na mpika mosi ya nkento zina na yandi Agare, yina vandaka kusadisa yandi na nzo. Mwana-nkento yina vandaka muntu ya Ezipre.

? Yula bana :

■■■ Bana sala geste kusonga nki me salama :

♣♣♣ Bana yimba ti kina :

57.2 Sarai songaka lukanu yina na Abrami, ti yandi ndimaka yo.

BOOK Tangila bana : Kuyantika 16 :2-3

2 Ebuna Sarai tubilaka Abrami nde : “Nge me mona, Mfumu Nzambi me pesa mono ata mwana ve. Sambu na nki nge lenda lala ve na mpika yai ? Mbala ya nkaka yandi ta butila beto mwana.” Abrami ndimaka.

3 Mpudina Sarai pesaka yandi mpika yango Agare, muntu ya Ezipre, na kuvanda bonso nkento na yandi. (Mambu yai kubwaka ntangu Abrami vandaka me zinga bamvula kumi na nsi ya Kanana.)

? Yula bana :

■■■ Bana sala geste kusonga nki me salama :

♣♣♣ Bana yimba ti kina :

57.3 Agare bakaka divumu. Kansi na nima, yandi waka lulendo. Ebuna yandi yantikaka kusaula Sarai.

BOOK Tangila bana : Kuyantika 16 :4

4 Ntangu yai, Agare bakaka divumu ya Abrami. Ntangu yandi monaka nde yandi vandaka na divumu, yandi kumaka lulendo. Yandi yantikaka kusaula Sarai.

? Yula bana :

■■■ Bana sala geste kusonga nki me salama :

♣♣♣ Bana yimba ti kina :

>< Kumanisa leso :

Mambu yai yonso salamaka sambu Sarai ti Abrami zolaka ve kukanga ntima, kukinga Nzambi kupesa bo fami ya nene bonso Yandi me sila. Mambu yai yonso ya mawa kwisaka sambu bo yindulaka nde

Nzambi vandaka na mfunu ya lusadisu na bo
kulungisa nsilulu na Yandi.

 **Devoir sambu na bakristo :**

Nge, mukristo, keti nge ta kanga ntima na ndinga ya Nzambi ? Keti nge ta kwikila Yandi, ata nge mona bonso Yandi kuvanda na retard ? Mono pesa beno bakristo devoir yai : Na mposo yai yonso, konso lumbu songa Nzambi nde nge ke tula Yandi ntima nde ndinga na Yandi kele kieleka. Ntangu nge tanga ndinga na Yandi na kati ya Bible, kwikila ti ndima yo, ata yo monika mpasi.

 **Kubinga bavidi na Yesu :**


Keti nge ikele mukristo ? Nge kele mukristo kaka kana na ntima na nge yonso, nge me balula ntima, nge me yamba Yesu Kristo bonso Mvulusi na nge. Yandi me sila nde konso muntu ya kwikila na Yandi, yandi ta guluka. Yandi ta lungisa nsilulu yai mpi. Kana nge me yamba Yandi ntete ve, keti nge ta sala yo bubu sambu nge mpi kuma mwana ya Nzambi ? Nge lenda binga Yandi na konso sika nge ikele, sambu na kutula Yandi ntima. Kana nge me zenga mambu yai, kwisa songa beto sambu beto lenda yangalala ti nge.

====NSUKA YA LESO 57

Leso 57

*(Nzambi) Yandi ke vilaka
ve kuwakana ya Yandi
wakanaka na beno.*

*Yandi ta
songaka
kaka
mambote
na Yandi
tii kuna na bantu yina ke
zolaka Yandi ti ke landaka
bansiku na Yandi. Kulonga 7:9b*



Leso 58 Mavanga salamaka na kati ya bankento ya Abrami Sarai ti Agare.

Kuyantika 16 :5-6

⦿ **Kikuma :** Na nsuka ya leso yai, bana ta bakisa nde, kana beto buya nzila ya Nzambi sambu na kulanda nzila na beto mosi, na nima ya ntangu, yo ta natila beto mavanga.

♥ **Verse ya Kulonguka :**

Nzila ya nge ke yindula nde yo kele nzila ya mbote, yo lenda suka na lufwa. Bingana 14 :12

☛ **Bankunga ya kwenda nzila mosi ti leso yai :**

Beto Me Wa
Landa, Mo’ Ta Landa Nge, Mfumu
Mfumu Zaba Nzila na Mono

⦿ **Kuyantika Leso :**

Sarai ti Abrami, bo solaka kusosa mwana na nzila na bo mosi. Bo lombaka ve Nzambi kusonga bo nki bo fweti sala. Bo bakaka mwana ya bo sosaka—Ismaele, mwana ya Abrami ti Agare. Kansi mwana yina vandaka ve mwana ya Nzambi silaka bo, ti mambu yina nataka lulendo na ntima ya Agare. Bubuyai, beto ta mona nki mavanga landaka na nima.

❖ **Bangindu ya nene ya leso na banti 3 :**

58.1 Sarai monaka nde kusaula ya Agare, mbi na yo me katuka na Abrami.

BOOK **Tangila bana :** Kuyantika 16 :5

5 Ebuna Sarai tubilaka Abrami nde : “Kusaula yai ya Agare ke saula mono, mbi me katuka na nge. Mono mosi muntu pesaka nge mpika na mono yai. Katuka ntangu yandi me mona nde yandi ke na divumu, yandi me landa kusaula mono. Mbote Mfumu Nzambi kusambisa beto.”

? **Yula bana :**

☛ **Bana sala geste kusonga nki me salama :**
☛ **Bana yimba ti kina :**

58.2 Abrami bikaka mambu yina na maboko ya Sarai.

BOOK **Tangila bana :** Kuyantika 16 :6a

6 Abrami vutulaka nde : “Yandi kele kaka mpika na nge. Yandi kele kaka na maboko na nge. Mambu ve, nge sala yandi konso mutindu nge zola.” ...

? **Yula bana :**

☛ **Bana sala geste kusonga nki me salama :**
☛ **Bana yimba ti kina sambu na kusonga nki me salama :**

58.3 Sarai kuniokulaka Agare. Yo yina, Agare tinaka.

BOOK **Tangila bana :** Kuyantika 16 :6b

16b...Ntangu yai, Sarai yantikaka kuniokula Agare. Ebuna Agare tinaka.

☛ **Kuyula bana :**

☛ **Bana sala geste kusonga nki me salama :**
☛ **Bana yimba ti kina :**

>< **Kumanisa leso :**

Sarai pesaka Agare na Abrami na mabanza kubaka mwana. Luzolo na yandi salamaka, kansi na nsuka Sarai monaka nsoni, ti Agare tinaka ti mwana na yandi. Mavanga mingi kotaka, yonso sambu Sarai bikaka nzila ya Nzambi sambu na landa nzila na yandi mosi.

❖ **Devoir sambu na bakristo :**

Beno bakristo, Nzambi me songa beto mambu mingi na ndinga na Yandi. Keti nge ke landa yonso nge zaba ya ndinga ya Nzambi ? Mposo yai, samba Nzambi konso lumbu nde Yandi kutwadisa nge, ti Yandi kupesa nge ngolo kulanda ndinga na Yandi na mambu yonso.

† **Kubinga bavidi na Yesu :**

Kansi, kana nge me yamba Yesu ntete ve bonso Mvulusi na nge, zaba nde nge lenda ve landa ndinga na Yandi. Ngolo ya nge mosi ta lunga ve kusala yo. Nge ke na mfunu ya Mpeve ya Nzambi. Mpeve yina ke kwisa kota kaka na ntangu nge yamba Yesu bonso Mvulusi na nge. Kana nge me sala yo ntete ve, keti nge ta yamba Yandi bubuyai ?

==NSUKA YA LESO 58

Leso 58

*Nzila ya nge ke yindula
nde yo kele nzila ya mbote,
yo lenda suka na lufwa.*

Bingana 14 :12

Leso 59

Sarai niokulaka Agare sambu Agare waka lulendo
ti yantikaka kusaula Sarai.



Leso 59 Nzambi lundaka Agare na nseke.

Kuyantika 16 :7-10

⦿ Kikuma ya Leso : Na nsuka ya leso yai, bana ta bakisa nde Nzambi zola bantu yonso, ebuna bo ta songa luzolo na bantu yonso na zina na Yesu.

♥ Verse ya Kulonguka :

“*Ya kieleka, mono me bakisa nde Nzambi ke zolaka bantu yonso mutindu mosi.*” Bisalu 10 :34b

☛ Bankunga ya kwenda nzila mosi ti leso yai :

Beto Zolana
Mfumu Zaba Nzila na Mono
Yesu Zola Bana Yonso

⦿ Kuyantika Leso :

- Na leso me luta, beto monaka nde nani tinaka ? (Agare.)
 - Sambu na nki Agare tinaka ? (Sambu Sarai vandaka kuniokula yandi, sambu Agare butaka mwana, kansi Sarai vandaka kubuta mwana ntete ve.)
 - Agare bikisaka nki ? (Agare bikisaka nzo ya Sarai ti Abrami.)
 - Keti nge banza Agare ta mona muntu kuyamba yandi na nseke sika yandi tinaka ? (Na mpasi. Bantu zingaka kuna mungi ve.)
- Bubuyai, beto ta mona nki Agare monaka ntangu yandi tinaka na nseke.

❖ Bangindu ya nene ya leso na banti 3 :

59.1 Wanzio ya Nzambi kwisaka kutana ti Agare na nsi ya zelo mungi.

 **Tangila bana :** *Kuyantika 16 :7*

7 *Wanzio ya Mfumu Nzambi kwisaka kukuta Agare na ntoto ya zelo na zelo penepene na nto ya mas...*

?

Yula bana :

 **Bana sala geste kusonga nki me salama :**

 **Bana yimba ti kina :**

59.2 Wanzio kutanaka ti Agare kuna.

 **Tangila bana :** *Kuyantika 16 :8*

8 *Yandi (wanzio) yulaka yandi nde :* “Agare, muntu ya Sarai, nge me katuka wapi ? Nge ke kwenda wapi ?” Agare vutulaka nde: “Mono ke tina Sarai.”

?

Yula bana :

 **Bana sala geste kusonga nki me salama :**

 **Bana yimba ti kina :**

59.3 Wanzio songaka Agare kuvutuka na Sarai, ti yandi silaka Agare mpi dikanda ya nene.

 **Tangila bana :** *Kuyantika 16 :9-10*

9 *Ebuna wanzio nde :* “Vutuka na maboko ya Sarai, ti lemifikila yandi.”

10 *Wanzio tubaka diaka nde :* “Mfumu Nzambi ta pesa nge dikanda ya bantu mungi, na mpila nde muntu ta kuka ve kutanga bo.”

?

Kuyula bana :

 **Bana sala geste kusonga nki me salama :**

 **Bana yimba ti kina :**

>< Kumanisa leso :

Wanzio songaka Agare nde, ata mpasi me vanda, Nzambi me vila yandi ve. Nzambi lundaka yandi na ntoto ya mpasi. Yandi tindaka wanzio sambu na kubinga Agare kuvutuka na Sarai, mpi kusonga nde yandi mpi ta kuma dikanda ya nene. Dikanda ya katukaka na Agare ikele baArabe. Ata bo vandaka ve bantu ya ta pesa beto Mesia ti Bible, Nzambi zolaka mpi bo. Nzambi zola bantu ya makanda yonso.

❖ Devoir sambu na bakristo :

Beto zaba nde Nzambi zola bantu ya makanda yonso. Yo yina, beto bakristo, keti beto mpi ke zola bo ? Bantu kele na probleme ti nki makanda awa na rayon ya beno ? Nge mosi, nge ke na probleme ti banani ? Mposo yai, keti nge ta tula bantu yina na lombilu konso lumbu ?

✚ Kubinga bavidi na Yesu :

Ata nge ke muntu ya nki dikanda, ata nge kele mvwama to nsukami, ata nge kele mayele mungi to mungi ve, zaba nde Nzambi zola nge. Yesu Kristo, Mwana-Nzambi, kwisaka na nsi-ntoto yai sambu

Yandi zola gulusa nge.

Bible ke tuba nde, “Ata Nzambi salaka ntoto na lusadisu na Yandi (Yesu), kansi bantu ya nsi-ntoto zabaka Yandi ve. Yandi kwisaka na nsi na Yandi mosi, kansi bampangi na Yandi yambaka Yandi ve. Kansi bantu ya nkaka yambaka Yandi, bo ndimaka Yandi mpi na ntima na bo. Ebuna yandi pesaka bo kiyeka na kukituka bana ya Nzambi.” (Yoane 1 :10b-12).

Keti nge me yamba Yesu ? Keti nge me ndima Yandi na ntima na nge yonso ? Kaka binga Yandi na lombilu. Songa Yandi nde nge kwikila na Yandi. Songa Yandi nde nge ke ndima Yandi na ntima na nge yonso. Lomba Yandi nde Yandi kugulusa nge.

Yandi me sila nde Yandi ta sala yo. Na nima, songa beto, sambu beto lenda yangalala ti nge.

==NSUKA YA LESO 59

Leso 59

*“Ya kieleka,
mono me bakisa nde
Nzambi ke zolaka bantu
yonso mutindu mosi.”*



*Bisalu 10
:34b*

Leso 59



Wanzio kutanaka na Agare na nseke. Yandi songaka Agare nde mwana na yandi ta fwa ve. Nzambi sala sadila yandi kutunga dikanda ya nene.

Leso 60 Ismaele butukaka.

Kuyantika 16 :11-16

◎ Kikuma ya Leso :

Na nsuka ya lesu yai, bana ta bakisa nde, ata Ismaele vandaka ve mwana ya Nzambi silaka Abrami, Nzambi zolaka ti lundaka yandi, sambu Yandi ke zolaka bantu yonso. Yo yina, bo mpi ta songa luzolo ya Nzambi na bantu yonso.

♥ Verse ya Kulonguka :

“Nzambi me pesaka Mono kiyeka yonso na zulu ti awa na nsi-ntoto. 19 Yo yina, beno kwenda kukumisa bantu yonso balonguki na Mono...”
Matayo 28 :18b-19a

♣ Bankunga ya kwenda nzila mosi ti lesu yai :

Beto Zolana
Kwenda Nord, Kwenda Sud
Mono Kele na Nzo Kitoko (Benda bampangi ya nkaka, beno kwisa !)

♦ Kuyantika Leso :

Na nsuka ya lesu me luta, beto monaka nde wanzio ya Nzambi kutaka Agare na nseke ya zelo, ebuna yandi songaka Agare kusala nki ?
(Yandi vutuka na Sarai ti lemfuka na yandi.)

Wanzio me songa Agare nde Nzambi me sila yandi nki ?
(Yandi mpi ta vanda mama ya dikanda ya nene.)

Beto me mona nde Nzambi me silaka bankento zole, Sarai ti Agare, nde bo ta vanda mama ya dikanda ya nene. Agare vandaka na divumu, kansi Sarai me baka divumu ntete ve. Nki mutindu ta vanda kubuta ya Agare ?

❖ Bangindu ya nene na kati ya lesu na banti 4 :

60.1 Wanzio songaka Agare nde yandi ta buta mwana ya bakala, ti yandi ta pesa zina Ismaele, disongidila nde “Nzambi ke waka.”

BOOK Tangila bana : Kuyantika 16 :11

Nge ta buta mwana ya bakala. Nge ta pesa yandi zina Ismaele (disongidila nde Nzambi ke waka), sambu Mfumu Nzambi me wa kudila na nge.

? Yula bana :

■■■ Bana sala geste kusonga nki me salama :

♣♣♣ Bana yimba ti kina :

60.2 Wanzio songaka nde Ismaele ta vanda muntu ya kunwana ti ya kingenga.

BOOK Tangila bana : Kuyantika 16 :12

12 Kansi mwana na nge ta zinga bonso mpunda ya nseke. Yandi ta nwanaka na bantu yonso, ti bantu yonso mpi ta nwanaka na yandi. Yandi ta zinga na bampangi na yandi ve. Yandi ta zinga na kingenga.

? Yula bana :

■■■ Bana sala geste kusonga nki me salama :

♣♣♣ Bana yimba ti kina :

60.3 Agare pesaka Nzambi zina Ele-Roi, sambu yandi yitukaka nde yandi lenda zinga diaka na nima ya kumona wanzio ya Nzambi.

BOOK Tangila bana : Kuyantika 16 :13-14

13 Agare pesaka Mfumu Nzambi zina Ele-Roi, sambu yandi tubaka na nsi ya ntima nde : “Keti ya kieleka mono ke zinga, ata mono me mona Nzambi yina ke monaka mono ?”

14 Yo yina bantu ke bingaka nto ya masa yina Bere-Lahai-Roi (disongidila nde nto ya masa ya muntu yina ke zingaka ti ke monaka mono...) ...

? Kuyula bana :

■■■ Bana sala geste kusonga nki me salama :

♣♣♣ Bana yimba ti kina :

60.4 Agare vutukaka na nzo ya Abrami ti Sarai, ti yandi butilaka Abrami mwana Ismaele ntangu Abrami me lungisa bamvula 86.

BOOK Tangila bana : Kuyantika 16 :15-16

15 Agare butilaka Abrami mwana ya bakala, ebuna Abrami pesaka yandi zina Ismaele.

16 Na ntangu yina, Abrami vandaka me lungisa bamvula 86.

? Kuyula bana :

■■■ Bana sala geste kusonga nki me salama :

 **Bana yimba ti kina :**

ta vanda na kiese ya mingi sambu na nge.

==NSUKA YA LESO 6

>|< Kumanisa leso :

Mambu yai ya salamaka, lubutuku ya Ismaele, yo vandaka ve luzolo ya Nzambi. Yo vandaka mambu Abrami salaka na kimuntu na yandi. Mwana yai Ismaele vandaka ve mwana ya Nzambi silaka na Abrami ti nkento na yandi Sarai.

Kansi ata mpila yina, Nzambi lundaka Mama Agare ti mwana na yandi Ismaele. Nzambi zola bantu yonso, ata bo me butuka nki mutindu.

 **Devoir sambu na bakristo :**

Sambu Nzambi zola bantu yonso, Yandi me songa beto bakristo kusonga nsangu ya Yesu na bantu yonso mpi. Mono ke pesa beno bakristo devoir yai : Na mposo yai, sosa mpila kusonga luzolo ya Nzambi na bantu ya kele ve na dikanda na nge.

 **Kubinga bavidi na Yesu :**

Ebuna, nge--keti nge zaba Yesu Kristo bonso Mvulusi na nge ? Ata nge kele nani, ata nge me butuka wapi to nki mutindu, zaba nge Yesu Kristo ke zola nge. Yandi zola kugulusa nge ti kulolula masumu yonso ya nge me sala. Yandi zola kitula nge mwana ya Nzambi. Kana nge me balula ntima ti yamba Yandi ntete ve na ntima na nge, nge lenda yamba Yandi sesepiyai, sika nge ikele.

Kaka samba kisambu bonso yai :

Tata Nzambi, mono zaba nde mono me sala masumu, ti mono ke na mfunu ya Yesu kugulusa mono.

Mono kwikila nde Yandi ikele Mwana-Nzambi ya me fwa na zulu ya kulunsi sambu na kufuta ndola ya masumu na mono. Mono kwikila nde Yandi telemaka na lufwa.

Yesu Kristo, ntangu yai, kota na ntima na mono ti luzingu na mono. Kitula mono mukristo ya kieleka. Sadisa mono kulanda Nge na mambu yonso. Matondo sambu na pardo ya masumu na mono.

Na zina ya Yesu, Amen.

Kana nge me samba mutindu yina bubuyai mbala ya ntete, beto zola yangalala ti nge. Na nima ya ecodim, kwisa songa mono nki nge me sala. Mono

Leso 60

*(Yesu:) “Nzambi me
pesaka Mono kiyeka yonso
na zulu ti awa na nsi-
ntoto.*

*19 Yo yina, beno kwenda
kukumisa bantu yonso
balonguki na Mono...”*



*Matayo 28 :
18b-19a*

Leso 61 Nzambi tubaka diaka bansilulu na Yandi na Abrami.

Kuyantika 17 :1-9

⦿ **Kikuma ya Leso :** Bana ta bakisa nde Nzambi ta lungisa ndinga na Yandi na ntangu ya mbote, ata yo salama ve na ntangu ya beto ke yindula. Ebuna, bo ta tula ntima na yonso ya Nzambi me tuba na Bible, Ndinga na Yandi.

♥ Verse ya Kulonguka :

Bansiku ya Mfumu Nzambi kele mbote mpenza.

Yo ke pesaka ngolo na ntima.

Bansiku ya Mfumu Nzambi, bantu lenda tula yo ntima. Yo ke pesaka mayele na bantu yina ke na mayele ve. Bankunga 19 :8

☛ Bankunga ya kwenda nzila mosi ti lesos yai

Nzambi Ke Mbote ! (Bible ke mbote !)

Kuwa Bible

Nani Kele Ngolo ? (Nani ke kwikama ?)

⦿ Kuyantika Leso :

Kana tata zola bana na yandi kusimba dibanza mosi, mbala ikwa yandi ta songa bo yo ? (Moniteur, kuwa mabanza ya bana.) Yandi ta tuba yo mingi, diaka ti diaka. Sambu na nki ? Sambu mwana bambuka yo. Sambu bana bakisa mbote-mbote mfunu na yo. Sambu bana kuvila yo ve.

Mpidina, Nzambi me tuba diaka ti diaka nde Yandi ta pesa Abrami bima zole. Nani bambuka bima yina ya Nzambi silaka Abrami ? (Bana mingi to dikanda ya nene, ti ntoto sika yandi vandaka.) Dezia mbala zole Nzambi me tuba yo.

Bansilulu yai, yo fweti vanda mfunu mingi, sambu bubuyai beto ta mona mbala ya tatu ya Yandi me tuba yo.

❖ Bangindu ya nene ya lesos na banti 4 :

61.1 Nzambi monikaka na Abrami.

❑ Tangila bana : Kuyantika 17 :1-2

1 Ntangu Abrami lungisaka bamvula makumi uvwa (99), Mfumu Nzambi kwisaka kumonika na yandi. Yandi songaka Abrami nde : “Mono kele Nzambi-Mpungu. Lemfuka na Mono na luzingu na nge yonso. Vanda mpi muntu ya

bifu ya mbote.

2 Beto ke wakana na nge, Mono ta pesa nge dikanda ya bantu mingi-mingi.”

? Kuyula bana :

❀ Bana sala geste kusonga nki me salama :

✿ Bana yimba ti kina :

61.2 Nzambi tubaka diaka mpila Yandi me wakana na Abrami.

❑ Tangila bana : Kuyantika 17 :3-4

3 Abrami fukamaka ilungi na ntoto, ebuna Nzambi songaka yandi diaka nde :

4 “Beto me wakana na nge mpila yai : Nge ta vanda nkaka ya makanda mingi ya bantu na nsi-ntoto.

? Kuyula bana :

❀ Bana sala geste kusonga nki me salama :

✿ Bana yimba ti kina :

61.3 Nzambi kitulaka zina ya Abrami, yo kuma zina Abrahami bonso kidimbu ya kuwakana yina.

❑ Tangila bana : Kuyantika 17 :5-6

5 Zina na nge kele diaka ve Abrami. Yo me kuma Abrahami. Yai ta vandaka zina na nge, sambu Mono me tula nge na kuwanda nkaka ya makanda mingi ya bantu na nsi-ntoto.

6 Na divumu na nge bana mingi ta butuka. Bana ya nkaka ta kuma bamfumu ya nene. Bana na nge ta vanda mingi. Bo ta kuma makanda mingi ya bantu.”

? Kuyula bana :

❀ Bana sala geste kusonga nki me salama :

✿ Bana yimba ti kina :

61.4 Nzambi tubaka nde kuwakana yina ta vanda mpi sambu na bana ya Abrahami tii kuna.

❑ Tangila bana : Kuyantika 17 :7-9

7 “Kuwakana yai ya Beto me wakana na nge, yo ta vandaka sambu na nge, sambu na bana na nge, ti bana yonso yina ya bana ya nge ta

*butaka, na bamvula yonso ke kwisa na ntwala.
Mono ta vandaka Nzambi na nge. Mono ta
vandaka mpi Nzambi na bo.*

*8 Ntoto yai ya nge kele nzenza bubu yai, Mono
ke pesa yo na nge ti na bana na nge. Nsi yai
yonso ya Kanana ta vandaka ya nge tii kuna,
ebuna Mono ta vandaka Nzambi ya bana na
nge.”*

*9 Nzambi tubilaka Abrahami diaka nde : “Nge
mpi, nge ti bana na nge, ti bana yonso yina ya
bana na nge ta buta na bamvula yonso ke kwisa
na ntwala, beno fweti landa bansiku ya
kuwakana yai.*

?

Kuyula bana :

 **Bana sala geste kusonga nki me salama :**

 **Bana yimba ti kina :**

>|<

Kumanisa malongi yai :

Na nsuka ya lesy yai, Abrahami vandaka ntete ve na mwana. Yandi vandaka ntete ve na ntoto. Kansi yandi vandaka na mambu mosi ya ngolo—Nsilulu ya Nzambi. Ndinga ya Nzambi.

Nzambi sobaka zina na yandi sambu na kusonga nde Abrami kwikilaka nsilulu yina. Ata Nzambi me kinga mingi kulungisa ndinga na Yandi, Abrami kwikilaka ndinga na Nzambi kaka.

❖

Devoir sambu na bakristo :

Beno ya kele bakristo, ya me tula ntima na Yesu, Nzambi me pesa beno mpi Ndinga na Yandi, Bible. Keti nge ta kwikila yo ? Keti nge ta lemfuka na yo ? Mono ke pesa beno devoir yai : Mposo yai, konso lumbu tanga to kuwa ndambu ya Ndinga ya Nzambi. Ebuna samba ti songa Nzambi nde, “Nzambi, mono kwikila ndinga ya Nge.”

†

Kubinga bavidi na Yesu :

Beno ya kele bakristo ntete ve, ya me ndima Yesu ntete ve na ntima, kukinga diaka ve. Nsilulu ya Nzambi, yo yai : (*1 Yoane 5 :10b*)

*Kansi muntu yina ke ndimaka Nzambi ve, yandi
ke tubaka nde Nzambi kele Muntu ya luvunu,
sambu yandi ke buyaka mambu yina ya Nzambi
tubaka sambu na Mwana na Yandi...*

(vs 12b) Muntu yina ke ndimaka Mwana-

Nzambi ve, yandi ke na moyo ve.”

Tala, kana nge me yamba Yesu ntete ve, Bible ke tuba nde, Nge ke na moyo VE.

Nge ta baka moyo mvu ya mvu kana nge ta yamba Yesu Kristo bonso Mvulusi na nge. Keti nge ta baka moyo bubuyai ? Na nima ya classe, kwisa kusonga beto nde, “Mono zola ndima Yesu.” Beto ta vanda na kiese ya mingi na kusadisa nge.

==NSUKA YA LESO 61

*Bansiku ya Mfumu
Nzambi kele mbote
mpenza.*

Leso 61

*Yo ke pesaka ngolo na
ntima.*

*Bansiku ya Mfumu
Nzambi, bantu lenda tula
yo ntima.*

*Yo ke pesaka mayele na
bantu yina ke na mayele
ve.*

Bankunga 19 :8



Leso 62 Nzambi tubaka diaka nsilulu nde Sarai ta buta.

Kuyantika 17 :15-22

⦿ **Kikuma ya Leso :** Bana ta bakisa nde Nzambi silaka Abrahami ti Sarai nde Mesia zolaka kubutuka na fami na bo. Yo yina, bo ta sakumuna Bazwif (fami ya Abrahami ti Sara), ti bo ta tonda Nzambi sambu Yandi me tindila beto Mesia sambu na bantu yonso.

♥ **Verse ya Kulonguka :** Kuyantika 17 :19b

19b Nkento na nge Sara ta butila nge mwana ya bakala. Nge ta pesa yandi zina Izaki. Mono ta wakana na yandi. Mono ta wakana mpi na bana na yandi. Kuwakana ta vandaka tii kuna.

☛ **Bankunga ya kwenda nzila mosi ti leso yai :**

Abrami, Samu na Nki ?
Kwenda Nord, Kwenda Sude (Na Bazwifi, Na mimpani)
Na Kati ya Abrami

⦿ **Kuyantika Leso :**

Kuvandaka Mfumu mosi ya bantu zolaka mingi. Yandi zolaka kukwisa na bwala sambu na kupesa mbote na bantu kuna, ti bo vandaka na yo kiese mingi. Kansi na ntwala lumbu ya kukwisa na yandi, Mfumu yina kumaka maladi, ebuna yandi kufwaka.

Na lumbu ya Mfumu me tula kukwisa na bwala, bana na yandi yonso iya kwisaka na sika na yandi. Nki nge banza ? Keti bantu fweti yamba bana ya Mfumu na kisika na yandi ?

Ee, bantu ya bwala bakisaka mbote nde kubaka bana ya Mfumu vandaka kiteso mosi na kuyamba Mfumu yandi mosi. Bo yambaka bana na yandi na kiese, ti bo lombaka lusakumunu na zulu ya bana yina.

Abrahami ke zinga na kati na beto diaka ve. Yandi me fwaka ntama. Sara ke zinga na beto diaka ve. Yandi mpi me fwaka. Kansi bana na bo ke zinga na nsi-ntoto. Dikanda na Abrahami ti Sara, bo ke binga bo “Bazwif” to “Bayuda.” Bo ke zinga na bisika mingi, kansi nsi na bo kibeni ikele Israele. (Moniteur, songa wapi Israele ikele na karte geographique.) Kana beto sakumuna bo, beto ke

sakumuna Abrahami ti Sara.

❖ **Bangindu ya nene ya leso na banti 4 :**

62.1 Nzambi sobaka zina ya Sarai na Sara ti silaka kusakumuna yandi na mwana-bakala. Yandi silaka nde Sara ta kuma mama ya makanda mingi.

❖ **Tangila bana :** Kuyantika 17 :16-17

15 Ebuna Nzambi tubilaka diaka Abrahami nde : “Nkento na nge, nge fweti binga yandi diaka ve Sarai. Ntangu yai, zina na yandi me kuma Sara.

16 Mono ta sakumuna yandi na mpila nde yandi ta butila nge mwana ya bakala. Yandi ta kuma mama ya makanda mingi ya bantu. Bana ya nkaka na kati ya bana na yandi, bo ta vanda bamfumu ya nene.”

՞ **Kuyula bana :**

☛ **Bana sala geste kusonga nki me salama :**

☛ **Bana yimba ti kina :**

62.2 Abrahami sekaka ngindu nde bo ta buta, ata bo me nuna mingi.

❖ **Tangila bana :** Kuyantika 17 :17

17 Abrahami fukamaka ilungi na ntoto. Ebuna yandi yantikaka kuseka ntangu yandi yindulaka nde : “Keti muntu lenda buta kana yandi me lungisa bamvula 100 ? Sara, keti yandi lenda buta mwana ntangu yai ya yandi me lungisa bamvula 90 ?”

՞ **Kuyula bana :**

☛ **Bana sala geste kusonga nki me salama :**

☛ **Bana yimba ti kina :**

62.3 Nzambi tubaka nde mwana Yandi silaka bo vandaka Ismaele ve, kansi Isaki, mwana ya Sara ta buta. Kansi Yandi ta sakumuna Ismaele mpi na mpila na yandi.

❖ **Tangila bana :** Kuyantika 17 :18-20

18 Abrahami tubaka na Nzambi nde : “Mfumu, kana nge zola, keba Ismaele. Bika yandi kufwa ve.”

19 Kansi Nzambi nde : “Yo kele mpidina ve.

Nkento na nge Sara ta butila nge mwana ya bakala. Nge ta pesa yandi zina Izaki. Mono ta wakana na yandi. Mono ta wakana mpi na bana na yandi. Kuwakana ta vandaka tii kuna.

20 Nge me yula Mono nde Mono keba Ismaele. Mono ta sala mutindu yai : Mono ta talaka yandi mbote. Mono ta pesa yandi bana mingi-mingi ti dikanda mosi ya nene ya bantu. Yandi ta vanda tata ya bamfumu kumi na zole.

? **Kuyula bana :**

¶ **Bana sala geste kusonga nki me salama :**

¶ **Bana yimba ti kina :**

62.4 Nzambi tendulaka mpila Yandi ta wakana ti Izaki ti songaka bo ntangu ya Izaki ta butuka.

¶ **Tangila bana :** *Kuyantika 17 :21-22*

21 Kansi kuwakana na Mono, Mono ta wakana na mwana na nge Izaki, mwana yina ya Sara ta buta na mvula ke kwisa.

22 Ntangu Nzambi me tuba mambu yai yonso imene, Yandi bikaka Abrahami. Yandi katukaka.

? **Kuyula bana :**

¶ **Bana sala geste kusonga nki me salama :**

¶ **Bana yimba ti kina :**

>|< Kumanisa malongi ya lesy yai :

Nzambi me sila ntama nde Abrahami ta buta dikanda ya nene. Ntangu yai, luyantiku ya dikanda yina me kuma mfinama--mwana ya bakala, Izaki. Na dikanda na yandi, Nzambi ta tinda Mesia. Dikanda ya Izaki kumaka Israele, bantu beto ke binga Bazwif to Bayuda. Dikanda yina butaka Yesu Kristo, Mesia, Mvulusi na beto. Matondo na bo !

¶ **Devoir sambu na bakristo :**

Kana nge kele mukristo, keti nge kele kusakumuna Israele na lombilu na nge ? Keti nge kele kusamba nde mingi na kati na bo ta ndima Yesu Mesia ? Devoir mono ke pesa beno, yo yai : Mposo yai, yantika kutula Israel na bisambu. Samba Nzambi nde Bazwif mingi mpi kundima Yesu Kristo, Mesia na bo, ti Mesia na beto.


† Kubinga bavidi na Yesu :

Kana nge kele mukristo ntete ve, zaba nde Yesu ta ndima nge bonso mwana na yandi kaka na ntangu ya nge ndima Yesu Kristo Mesia bonso Mvulusi na nge. Nani ya nkaka lenda katula masumu na nge ? Muntu ve. Nani ya nkaka fwaka na sika na nge, futaka ndola ya masumu yonso na nge ? Muntu ve. Nani ya nkaka telamaka na lufwa ? Muntu ve.

Keti nge ta balula ntima ti yamba Yandi bubuyai ? Kwisa na mono na nima ya classe, ti mono ta vanda na kiese kusamba ti nge.

==NSUKA YA LESO 62

Leso 62



*Nkento
na nge
Sara ta
butila
nge
mwana
ya
bakala.*

Nge ta pesa yandi zina Izaki.

*Mono ta wakana na yandi. Mono
ta wakana mpi na bana na yandi.
Kuwakana ta vandaka tii kuna.*

Kuyantika 17 :19b



Karte yai ke songa Israele bubuyai na cercle 0. Yo ke nsi mosi ya fioti na nord ti este ya Afrika. Kansi yo kele nsi mosi ya mfunu na lukanu ya Nzambi. Bantu ya nsi yai kele dikanda ya Abrami, ya pesaka beto Bible ti Mesia na beto Yesu Kristo. Matondo na bo !

Leso 63 Sarai sekaka nsilulu ya Nzambi.

Kuyantika 18 :1-16a

⦿ **Kikuma ya Leso :** Na nsuka ya leso yai, banta bakisa nde mbala mingi, mabanza na beto ke kwelana ve ti mabanza ya Nzambi. Ebuna bo ta sola mabanza ya Nzambi na zulu ya mabanza ya bo mosi.

♥ **Verse ya Kulonguka :**

[Moniteur, bana tuba diaka 19 :8,
ebuna landa diaka na verse 9 yai.]

Bansiku ya Mfumu Nzambi kele ya kieleka.

Bantu yina ke landaka yo, bo kele kiese.

Yo ke na kifu ve.

Yo ke kangulaka meso ya bantu. Bankunga 19 :9

☛ **Bankunga ya kwenda nzila mosi ti leso yai :**

Bible ke mbote !

Bi-bi-la !

O Bible Kele Kieleka

⦿ **Kuyantika Leso :**

Nani sekaka na leso me luta ? (Abrahami)

Sambu na nki yandi sekaka ? (Sambu yandi ti nkento na yandi Sara fweti buta na nima bo me nuna.)

Lukanu ya Nzambi vandaka ve nde bo buta na kileki na bo, kansi lukanu ya Nzambi vandaka nde bo kinga mingi, ti bo tula Yandi ntima nde lukanu na Yandi ta salama. Mbala mingi lukanu ya Nzambi ke kwelana ve ti yina ya beto bantu ke yindula.

Na leso yai, beto ta mona muntu ya nkaka ya sekaka ntangu yandi waka lukanu ya Nzambi.

☚ **Bangindu ya nene ya leso na banti 4 :**

63.1 Abrahami monaka banzenza tatu na nzila, ebuna yandi yambaka bo na nzo na yandi.

📖 **Tangila bana :** Kuyantika 18 :1-8

1 *Mfumu Nzambi kwisaka kumonika na Abrahami ... Yo vandaka na kati ya mwini. Abrahami vandaka me vanda penepene na munoko ya nzo na yandi ya ntenta.*

2 *Ntangu yandi talaka, na mbala mosi yandi*

monaka bantu tatu me telama na ntwala na yandi. Ebuna yandi telamaka nswalu na munoko ya ntenta, kukwenda kutana na bo. Yandi kumaka na ntwala na bo. Yandi fukamaka ilungi na ntoto.

3 *Ebuna yandi tubaka nde : “Mfumu na mono, pardo, kana nge zola, kuluta ve, kansi kuma na nzo na mono.*

4 *Bo ta natila beno masa sambu beno yobisa makulu. Beno pema ntete na madidi ya nti.*

5 *Mono ta natila beno ndambu madia sambu na kupesa beno ngolo sambu na kulanda nzila ya beno... Bo tubaka nde : “Mambu ve, yina ke mbote.”*

6 *Abrahami kotaka nswalu na nzo. Yandi songaka Sara nde : “Baka ndambu ya fufu ya kitoko ya ble ti sala mampa nswalu.”*

7 *Ebuna yandi kwendaka ntinu na lupangu ya bambisi. Yandi simbaka mwana-ngombe mosi ya kitoko. Yandi pesaka yo na muntu na yandi ya kisalu nde : “Fwa yo, nge lamba yo.” Ebuna muntu na yandi lambaka yo nswalu.*

8 *Abrahami bakaka manteka, mabele ti mbisi, yandi kwisaka kupesa yo na bantu yina.*

Ntangu bo vandaka kudia, Abrahami vandaka kuvingila bo na nsi ya nti.

՞ **Kuyula bana :**

☚ **Bana sala geste kusonga nki me salama :**

☚ **Bana yimba ti kina :**

63.2 Mosi na bo songaka Abrami nde Sara ta buta na mvula ke kwisa.

📖 **Tangila bana :** Kuyantika 18 :9-10

9 *Ntangu bo me dia imene, bo yulaka Abrahami nde : “Wapi nkento na nge Sara ?” Abrahami nde : “Yandi kele kuna na kati ya ntenta.”*

10 *Nzenza mosi tubaka nde : “Mono ta kwisa kuvutuka na mvula ke kwisa. Na ntangu yina, nkento na nge Sara ta buta mwana ya bakala.” Kisi ve, Sara vandaka na nima ya Abrahami na kuwa pana na munoko ya nzo ya ntenta.*

՞ **Kuyula bana :**

 **Bana sala geste kusonga nki me salama :**

 **Bana yimba ti kina :**

63.3 Sara sekaka sambu yandi ti Abrahami fweti buta na nima bo me nuna mingi. Nzambi monaka kuseka na yandi.

 **Tangila bana :** *Kuyantika 18 :11-14*

11 Abrahami ti Sara, bo vandaka me nuna mingi. Sara vandaka na ngindu diaka ve nde yandi lenda buta.

12 Yo yina, Sara sekaka nde : “Ntangu yai ya mono me nuna, keti mono ta mona diaka kiese ya kubuta mwana ? Ata bakala na mono, yandi mpi me nuna.”

13 Ebuna Mfumu Nzambi yulaka Abrahami nde : “Sambu na nki Sara me seka ?...

14 Keti kele na kima me luta mono Mfumu Nzambi na ngolo ? Mono ta kwisa kuvutuka awa na mvula ke kwisa. Na ntangu yina, Mono ta kuta Sara ta vanda na mwana.”

 **Kuyula bana :**

 **Bana sala geste kusonga nki me salama :**

 **Bana yimba ti kina :**

63.4 Sara zolaka ve kundima nde yandi me seka.

 **Tangila bana :** *Kuyantika 18 :15-16a*

15 Sara monaka boma. Ebuna yandi buyaka nde : “Mono me seka ve.” Kansi Mfumu Nzambi nde : “Si, nge me seka.”

16 Ebuna bantu yina tatu telamaka. Bo simbaka nzila sambu na kukwenda. Abrahami kwendaka kufidisa bo.

 **Kuyula bana :**

 **Bana sala geste kusonga nki me salama :**

 **Bana yimba ti kina :**

>|< Kumanisa malongi yai :

Nzambi me songa Abrahami ti Sara lukanu na Yandi, nde bo zole ta buta mwana na nima bo me nuna mingi. Ntangu yai, Abrahami ti Sara, bo zole me seka lukanu na yandi. Abrahami me yindula tii ntangu yai nde Ismaele fweti vanda mwana ya ta

lungisa bansilulu ya Nzambi. Kansi Nzambi songaka bo nde yo ta vanda mutindu yina ve. Abrahami ti nkento na yandi ya makwela Sara, bo ta buta mwana Isaki. Kele fami na yandi Isaki yina ta kulungisa bansilulu ya Nzambi.

Mbala mingi, mabanza na beto ke kwelana ve ti mabanza ya Nzambi, kansi mabanza ti lukanu ya Nzambi konso ntangu kele mbote.

 **Devoir sambu na bakristo :**

Mono ke pesa beno bakristo devoir yai : Na mposo yai, yantika kuyindula situation na nge ti yantika kusamba, kusonga Nzambi nde nge ndima lukanu na Yandi, ata yo vanda ve mutindu nge ke yindula.

Lomba Yandi kusadisa nge kuvanda kwikama na mambu yonso.

 **Kubinga bavidi na Yesu :**

Keti nge zaba Yesu bonso Mvulusi na nge ? Kana nge me zaba mambu yina ve, lukanu ya Nzambi sambu na nge kele kaka ndola. Balula ntima na Yandi bubuyai, ti nge ta kituka mwana na Yandi.

Kana nge zola yamba Yesu bubu, kaka samba bonso yai na nsi ya ntima ya nge :


Mfumu Nzambi, mono me kwisa kubakisa nde mono me sala masumu mingi na meso na Nge. Mono kwikila nde Mwana na Nge Yesu Kristo bikisaka nzo na Yandi ya kitoko na zulu. Yandi kwisaka awa na nsi-ntoto, Yandi kufwaka bonso nkailu sambu na kufuta mfuka ya masumu yonso na mono. Mono kwikila nde Yandi telemaka na lufwa.

Yesu Kristo, mono zola kulanda Nge. Lolula masumu na mono, ti kitula mono mwana na Nge. Matondo sambu na pardo ya masumu na mono. Na zina ya Yesu, Amen !

Kana nge me samba mutindu yina, ti kana lombilu yina ke songa nde kieleka nge me balula ntima na nge yonso, bubuyai mbala ya ntete, kwisa kusonga mono na nima ya ecodim. Mono zola kuyangalala ti nge.

==NSUKA YA LESO 63

Leso 63



*Bansiku
ya Mfumu
Nzambi
kele ya
kieleka.*

*Bantu yina ke landaka yo,
bo kele kiese.*

Yo ke na kifu ve.

*Yo ke kangulaka meso ya
bantu.*

Bankunga 19 :9

Leso 64 Abrami sambaka sambu na Sodome, bwala mosi ya mbi.

Kuyantika 18 :16b-33

⦿ **Kikuma ya Leso :** Kubakisa nde mawa ya Nzambi kele nene sambu na bantu ya masumu. Ebuna beto samba Nzambi nde bantu balula ntima. Beto samba ata sambu na bambeni na beto.

♥ Verse ya Kulonguka :

Beno sakumuna bantu yina ke singaka beno. Beno samba Nzambi sambu na bantu yina ke monisaka beno mpasi. Luka 6 :28

↖ Revisio :

Nzambi natilaka Abrami nki nsangu ya mbote na lesu me luta ?
(Nkento na yandi Sara ta buta na mvula ke kwisa, ata bo zole me nuna mingi.)

Sara salaka nki ntangu yandi waka nsangu yina ? (Yandi sekaka.)

☛ Bankunga ya kwenda nzila mosi ti lesu yai :

Mono Kele na Nzo Kitoko (Kutwadisa Bantu ya Nkaka na Mvulusi !)
Sakumuna Bantu ya Nkaka

⦿ Kuyantika Leso :

Katuka ntangu Yakobo vandaka mwana ya fioti, yandi me wa bahistoire mutindu tribu mosi me pesa bantu na yandi mpasi. Na bamvula me luta, bo me sala mambu mingi ya mbi ya me sadisa bantu ya dikanda ya Yakobo ve. Ata bo me sala mbi na Yakobo yandi mosi ve, yandi yantikaka kumenga bantu ya tribu yina na ntima na yandi. Yandi yantikaka kutanga bo yonso bonso bambeni. Kana yandi monaka muntu ya tribu yina na zandu, yandi zolaka ve kuvanda penepene na yandi.

Ebuna yandi vandaka ya kuyituka bu yandi waka diakre ya dibundu kusambilu bo Nzambi. Yandi lombaka nde Nzambi kupesa bo ‘lusakumunu ya lukwikilu.’ Nki mutindu diakre lenda samba sambu na bantu ya mbi bonso bo ?

Bubuyai beto ta mona mutindu Abrhami sambaka Nzambi sambu na bantu ya mbi.

❖ Bangindu ya nene ya lesu na bantu 4 :

64.1 Bwala Sodome monikaka, ti Nzambi zengaka nde Yandi ta songa Abrhami nki Yandi fweti sala kuna.

❖ Tangila bana : Kuyantika 18 :16b-20

16b Bo kumaka na kisika mosi ya ngumba, kisika ya bwala Sodome vandaka kumonanaka.

17 Mfumu Nzambi tubaka Yandi mosi nde : “Keti Mono lenda bumbila Abrhami mambu ya Mono fweti sala ?

18-19 ...Bantu yonso ya nsi-ntoto, Mono ta sakumuna bo sambu na Abrhami...Mono ta lungisa mambu yonso ya Mono silaka yandi.”

20 Ntangu yai, Mfumu Nzambi tubilaka Abrhami nde : “Bantu ya babwala Sodome ti Gomore...masumu na bo me luta mingi mpenza.

❓ Kuyula bana :

☛ Bana sala geste kusonga nki me salama :

☛ Bana yimba ti kina :

64.2 Bantu zole lutaka na ntwala na Sodome, kansi Nzambi bikalaka na Abrhami.

❖ Tangila bana : Kuyantika 18 :22

22 Ebuna bantu zole yina kwisaka nzila mosi na Mfumu Nzambi. Bo landaka nzila na bo na kwenda na bwala Sodome. Kansi Mfumu Nzambi bikalaka na Abrhami.

❓ Kuyula bana :

☛ Bana sala geste kusonga nki me salama :

☛ Bana yimba ti kina :

64.3 Abrhami solulaka ti Nzambi bantu ikwa ya mbote fweti monika sambu Nzambi wila bwala ya Sodome mawa.

❖ Tangila bana : Kuyantika 18 :23-32

23-24 Abrhami yulaka Mfumu Nzambi nde : Kana na bwala yina bantu 50 kumonana bayina me sala mbi ve, keti Nge ta fwa bwala ya mvimba ? Mpila kele ve nge na kuwila bo yonso mawa sambu na bantu yina 50 ?

26 *Mfumu Nzambi tubaka nde* : “*Kana Mono mona bantu ya mbote 50 na Sodome bayina me sala mbi ve, bwala ya mvimba, Mono ta wila yo mawa sambu na bo. Mono ta fwa bo ve.*”

27-28 *Abrahami tubaka diaka nde* : “*Pardo Mfumu...Mbala ya nkaka na bwala yina kele kaka bantu ya mbote 45.... Mfumu Nzambi vutulaka nde* : “*... Mono ta fwa bwala yina ve.*”

29 *Abrahami tubaka diaka nde* : “*Mbala ya nkaka bo ta vanda kaka 40.*” *Nzambi nde* : “*Mono ta fwa bwala yina ve kana bantu kumonana 40.*”

30 *Abrahami nde* : “*Pardo Mfumu, kuwa makasi ve, mono ke tuba diaka. A, kana Nge mona kaka 30 ya bantu ?*” *Nzambi nde* : “*Mono ta sala kima ve.*”

31 *Abrahami nde* : “*Mfumu, wila mono mawa sambu na kutuba yai ...A kana kaka bantu 20 kumonana ?*” *Mfumu Nzambi nde* : “*Mono ta sala kima ve.*”

32 *Abrahami tubaka diaka nde* : “*Pardo Mfumu, kuwa makasi ve, yai mbala ya nsuka ya mono ke tuba. Nge ta sala nki kana Nge mona kaka bantu ya mbote 10 ?*” *Nzambi nde* : “*Mono ta fwa bwala yina ve kana bantu ya mbote 10 kumonana.*”

?

Kuyula bana :

?

Bana sala geste kusonga nki me salama :

?

Bana yimba ti kina :

64.4 Nzambi vutukaka na nzo, ti Nzambi kwendaka ka Yandi.

?

Tangila bana : *Kuyantika 18 :33*

33 *Ntangu Mfumu Nzambi tubaka na Abrahami imene, Yandi kwendaka ka Yandi. Ebuna Abrahami vutukaka na nzo.*

?

Kuyula bana :

?

Bana sala geste kusonga nki me salama :

?

Bana yimba ti kina :

>|< **Kumanisa malongi yai :**

Nzambi vandaka na makasi na Sodome, kansi

Yandi vandaka na kiese na lombilu ya Abrahami. Nzambi kele na mawa mingi. Yandi zola ve kufwa bantu. Kupesa bantu ndola, yo ke pesa Yandi kiese ve.

?

Devoir sambu na bakristo :

Beno bakristo, beno ya me yamba dezia Yesu Kristo bonso Mvulusi, mono ke pesa beno devoir yai : Yindula sesepiyai muntu ya mbi ya me pesa nge mpasi, to dikanda ya bantu ya nkaka mona mbi. Bambuka nde Nzambi zola bantu yai kiteso mosi bonso Yandi ke zola nge. Ebuna yantika mposo yai kutula bo na lombilu. Nge lenda samba nde bo ta balula ntima sambu Nzambi kuwila bo mawa.

+

Kubinga bavidi na Yesu :

Kansi kana nge me yamba Yesu ntete ve na ntima ti na luzingu na nge, zaba nde nge mosi kele na kati ya bantu ya Nzambi ke tanga bantu ya mbi. Yandi ke pesa nge ntangu sambu nge lenda balula ntima. Keti nge ta yamba Yandi bubuyai ? Kana nge zola solula mambu yai, kwisa na mono na nima ya ecodim. Tuba kaka nde, “Mono zola yamba Yesu.” Mono ta vanda na kiese kusadisa nge.

==NSUKA YA LESO 64

Leso 64

*Beno sakumuna bantu
yina ke singaka beno.
Beno samba Nzambi
sambu na bantu yina ke
monisaka beno mpasi.*



Leso 65 Bantu ya Sodome salaka masumu ya ngolo.

Kuyantika 19 :1-11

⦿ **Kikuma ya Leso :** Bana ta bakisa nde bakala kuzola bakala bonso nkento na yandi, to nkento kuzola nkento bonso bakala na yandi, yo kele masumu ya nene na meso ya Nzambi. Ebuna, beto landa lukanu ya Nzambi na mambu yai ya kuvanda bakala to nkento, ti beto landa lukanu ya Nzambi na makwela na beto.

♥ **Verse ya Kulonguka :**

Yesu tubaka nde : “Keti beno me tangaka ve mambu yai na Mukanda ya Nzambi ? ‘Na luyantiku, ntangu Nzambi salaka bantu, Yandi salaka bo bakala ti nkento.’ Matayo 19 :4

⦿ **Nkunga ya kwenda nzila mosi ti lesu yai :**

Nzambi Salaka Beto, Bakala ti Nkento
O, Nzambi Salaka Tata Adami

⦿ **Kuyantika Leso :**

Mandiya vandaka na kiese mingi sambu bantu me binga yandi kukwenda na fete ya makwela na bo. Yandi zolaka mingi kukwenda na bafete ya makwela. Yandi ta dia mbote, ti yandi ta kina.

Kansi mambu mosi monikaka bonso---nki mutindu ? Yo vandaka kumonika bonso bakala ke kwela bakala ya nkaka. Mandiya monaka bonso yo fweti vanda kifu bo salaka ntangu bo niemaka invitatio. Nduku yai zolaka kukwela nani ?

Mandiya vandaka na kuyituka ntangu yandi zikisaka nde kieleka, nduku na yandi ya bakala yindulaka kukwela bakala ya nkaka. Nki mutindu mambu yai lenda salama ?

Bantu mingi bubuyai kele mabanza ya kisakasaka na ngindu nde bakala lenda zola bakala na nkaka bonso nkento na yandi. Ngindu yina ke tuba nde ata makwela, yo lenda salama na kati ya bakala ti bakala to nkento ti nkento.

Nki Nzambi yindula sambu na mambu yai ? Beto ta mona yo na lesu ya bubuyai, sambu bantu ya Sodome salaka yo mingi.

Beto bambuka nde bawanzio vandaka kukwenda na Sodome kuzikisa mpila bo vandaka kuzinga kuna.

Beto bambuka nde Nzambi silaka Abrahami nde Yandi ta fwa bwala yina ve kana kaka bantu 10 ya mbote lenda monika.

❖ **Bangindu ya nene ya lesu na banti 3 :**

65.1 Loti kutanaka ti bawanzio na munoko ya lupangu ya bwala Sodome. Yandi bendaka bo kulala na nzo na yandi, ti yandi yidikilaka bo madia.

❖ **Tangila bana :** Kuyantika 19 :1-3

*I Ntangu bawanzio yina zole kwisaka kukuma na bwala Sodome na nkokila, Loti vandaka me vanda na munoko ya lupangu ya bwala...
Ntangu Loti monaka bo, yandi telemaka. Yandi kwendaka kutana na bo. Yandi fukamaka na ntwala na bo, ilungi na ntoto.*

*2 Yandi tubilaka na bo nde : “Bamfumu, kana beno zola, beno kwisa na nzo na mono...Ebuna mbasi na suka, beno landa nzila na beno.”
Kansi bo tubaka nde, “Ve, beto ke lala kaka awa na balabala.”*

3 Kansi Loti tulaka kaka kingolo-ngolo. Yandi bondilaka bo, ebuna bo ndimaka na kwenda na nzo na yandi. Loti salaka mampa. Yandi yidikilaka bo madia ya kitoko. Ebuna bo diaka.

❖ **Kuyula bana :**

❖ **Bana sala geste kusonga nki me salama :**

❖ **Bana yimba ti kina :**

65.2 Babakala yonso ya Sodome kwisaka sambu na kuladisa banzenza na nzo ya Loti. Loti bondilaka bo kusala yo ve. Yandimekaka kupesa bo ata bana-bankento na yandi sambu bo sala ve mbi yina !

❖ **Tangila bana :** Kuyantika 19 :4-8

4 Ntangu banzenza yina vandaka me lala ntete ve, bantu ya bwala Sodome kwisaka kuziunga nzo ya Loti. Babakala yonso vandaka kuna, baleki ti bambuta.

*5 Bo bingaka Loti. Bo yulaka yandi nde :
“Wapi bantu yina me kwisa kulala na nzo na nge bubu yai ? Basisa bo na nganda sambu beto ladisa bo.”*

7 Ebuna (Loti) tubilaka bo nde : “Bampangi

na mono, beno sala ve mambu ya mbi mutindu yai.

8 Mono ke na bana-bankento zole. Bo me zabaka ntete babakala ve. Mbote mono natila beno bo...Kansi beno sala ata kima mosi ve na bantu yai. Bo kele banzenza na nzo na mono. Mono fweti keba bo mbote.”

❓ **Kuyula bana :**

⬤ **Bana sala geste kusonga nki me salama :**

↖ **Bana yimba ti kina :**

65.3 Bo zolaka kukota nzo ya Loti na kingolo- ngolo, kansi bawanzio kangaka kielo ti fwaka meso ya bantu yina.

⦿ **Tangila bana :** *Kuyantika 19 :9-11*

9 Kansi babakala ya Sodome tubaka nde : “Katuka !” Nge mpi kele nzenza awa. Nge ve muntu fweti songa beto mambu ya beto fweti sala. Katuka ! Pesa beto nzila ! Kana ve, beto ke sala nge mbi ya kuluta bo.” Bo pusaka Loti na ngolo, ebuna bo kumaka penepene na munoko na nzo sambu na kufwa kielo.

10 Kansi banzenza zole yina vandaka na nzo, bo bendaka Loti na kati. Ebuna bo kangaka kielo.

11 Meso ya babakala yina yonso vandaka na nganda, yo kumaka mpimpa. Mpila ya kumona kielo vandaka diaka ve.

❓ **Kuyula bana :**

⬤ **Bana sala geste kusonga nki me salama :**

↖ **Bana yimba ti kina :**

>|< Kumanisa malongi yai :

Nzambi salaka bakala na mpila nde yandi zola nkento, ti kukwela nkento. Yandi salaka nkento na mpila nde yandi zola ti kwela bakala. Bantu ya Sodome vandaka ve kulanda lukanu ya Nzambi. Yo yina, bo bwaka na makambu mingi ya mbi. Na nsuka ya lesu na beto bubuyai, Nzambi tindaka bawanzio na Yandi sambu na kukeba fami ya Loti. Nki ta salama na nima ? Yina ta vanda na lesu na beto ya mposo ke kwisa.

👉 **Devoir sambu na bakristo :**

Beno ya zaba nde beno ya yamba Yesu Kristo bonso Mvulusi, kana nge kele bakala, vanda na kiese na mpila Nzambi me sala nge. Kana nge kele nkento, vanda na kiese na mpila Nzambi me sala nge. Devoir mono ke pesa beno kele kuyantika kusamba ata ntangu yai nde Nzambi keba muntu ya nge ta kwela kana nge me yela. Lomba nde Nzambi sakumuna muntu yina. Lomba nde, na ntangu ya mbote, Yandi twadisa nge na muntu ya Yandi ke zola sambu na nge.

✚ **Kubinga bavidi na Yesu :**


Mbala ya nkaka, nge me yamba Yesu ntete ve. Nge ke yindula nde lumbu mosi, nge ta sala yo, kansi lumbu yina me kwisa ntete ve. Zaba nde, ntangu ya mbote kuyamba Yesu, yo yai. Binga Yandi bubu, ti songa Yandi nde nge zaba nge me sala masumu, ebuna nge kele na mfunu na Yandi kulolula ti kuvulusa nge. Kana nge balula ntima ti yamba Yandi bubu, songa beto sambu beto lenda yangalala ti nge.

==NSUKA YA LESO 65

Leso 65

Yesu tubaka nde :
“Keti beno me tangaka ve
mambu yai na Mukanda
ya Nzambi ?
‘Na luyantiku, ntangu
Nzambi salaka bantu,
Yandi salaka bo bakala ti
nkento.’

Matayo 19 :4



Leso 66 Loti katukaka na bwala Sodome.

Kuyantika 19 :12-22

⦿ **Kikuma ya Leso :** Bana ta bakisa nde, ata mawa ya Nzambi kele nene sambu na bantu na Yandi, beto ke kudisosa mpasi kana beto landa Yandi ve.

♥ Verse ya Kulonguka :

[Moniteur, bana ta tuba diaka baverse 8 ti 9, ebuna landa na verse 10 yai:]

*10 Bansiku ya Mfumu Nzambi kele ya masonga.
Yo ta vandaka tii kuna.
Yo kele ya kieleka. Yo kele ya lungungu yonso.
Bankunga 19 :10*

☛ Bankunga ya kwenda nzila mosi ti lesy yai :

Kwenda na Yesu !
Landa, Mo’ Ta Landa Nge, Mfumu
Mfumu Zaba Nzila na Mono

⦿ Kuyantika Leso :

Loti vandaka wapi na nsuka ya lesy me luta ? (Na nzo na yandi, kielo ya kukanga.)

Yandi vandaka na nki probleme ?
(Bantu ya mbi vandaka na nganda ya zolaka kufwa kielo ya nzo sambu bo lenda sala mbi ti banzenza na nzo na yandi.)

Keti bo ta fwa kielo ? Keti bo ta simba banzenza yina ? Keti bo ta sala mbi na Loti ti fami na yandi ? Nki ta salama ? Beto ta mona yo bubuyai.

❖ Bangindu ya nene ya lesy na banti 4 :

66.1 Bawanzio songaka Loti kubasisa fami na yandi na kati ya bwala Sodome, sambu Nzambi fweti kufwa bwala yina.

❖ Tangila bana : Kuyantika 19 :12-13

*12 Bawanzio yina zole tubaka na Loti nde :
“...Baka bana na nge, babakala ti bankento.
Baka mpi bampangi yonso na nge, ebuna katula bo na bwala yai,*

13 sambu beto ke fwa yo. Mfumu Nzambi me mona nde mbi ya bantu yai me luta mingi. Yo yina, Yandi me tinda beto sambu na kufwa bo.

❓ Kuyula bana :

☛ Bana sala geste kusonga nki me salama :

☛ Bana yimba ti kina :

66.2 Loti yantikaka kubenda fami na yandi, kansi bo banzaka nde yandi vandaka kusakana. Na nsuka, bawanzio basisaka fami ya Loti na kingolo, sambu Loti vandaka kusukinina mingi.

❖ Tangila bana : Kuyantika 19 :14-16

*14 Ebuna Loti kwendaka kusonga babakala yina me kwela bana na yandi ya bankento nde :
“Beno sasuka na kukatuka awa. Mfumu Nzambi ta fwa bwala yai.” Kansi bo banzaka nde Loti vandaka kusakana.*

15 Na suka-suka yonso, bawanzio tubaka na Loti nde, “Kusukinina ve! Sasuka ! Baka nkento na nge ti bana na nge ...beno basika. Mpidina, beno ta fwa ve ntangu Nzambi ta fwa bwala yai.”

16 Loti sukininaka mingi na kubasika. Kansi Mfumu Nzambi wilaka yandi mawa. Yandi songaka bawanzio na kubasisa yandi na kingolo. Ebuna bo simbaka Loti na diboko, ti nkento na yandi, ti bana na yandi...Bo basisaka bo na bwala.

❓ Kuyula bana :

☛ Bana sala geste kusonga nki me salama :

☛ Bana yimba ti kina :

66.3 Wanzio songaka Loti kukwenda ntinu sambu yandi kufwa ve.

❖ Tangila bana : Kuyantika 19 :17

*17 Ntangu yai, wanzio mosi tubaka na Loti nde,
“Tina ka nge ! Kutala na nima ve. Kutelama mpi na nseke ve, kansi tina kuna na bangumba. Mpidina nge ta fwa ve.”*

❓ Kuyula bana :

☛ Bana sala geste kusonga nki me salama :

☛ Bana yimba ti kina :

66.4 Loti bondilaka wanzio kupesa yandi nzila kukwenda na bwala ya fioti penepene, ti wanzio ndimaka.

❖ Tangila bana : Kuyantika 19 :18-22

18-19 *Kansi Loti tubaka nde* : “*Pardo... Wa, nge me sala mono mambu ya mbote. Nge me katula mono na lufwa. Kansi bangumba yina kele ntama... Mono ta fwa na nzila.*

20 *Nge ke mona bwala yina ya fioti ? Yo kele penepene... Pesa mono nzila mono kwenda kuna, ebuna mono ta fwa ve.*”

21-22 *Wanzio nde* : “*Mambu mpi ve. Mono me ndima ... Kwenda nswalu ! Mono lenda sala kima ve tii nge kuma kuna.*”...

❓ **Kuyula bana :**

👉 **Bana sala geste kusonga nki me salama :**

↖ **Bana yimba ti kina :**

>|< **Kumanisa malongi yai :**

Ntangu me lunga nde Nzambi kufwa bwala Sodome. Loti ti bana na yandi vandaka na sika ya mbote. Ndola yina ta simba bo ve. Mawa ya Nzambi kele nene, kansi bantu ya Sodome zolaka kaka kulanda nzila na bo ya mbi. Bo bakisaka ve nde bo vandaka kudifwa.

👉 **Devoir sambu na bakristo :**

Beno ya zaba Yesu Kristo, zaba nde Nzambi me katula nge mpi na lufwa. Keti bampangi na nge zaba Yandi mpi ? Mono ke pesa beno devoir yai : Na mposo yai, beno tula na bisambu bantu yonso nge zaba yina me ndima Yesu ve bonso Mvulusi na bo. Mbala ya nkaka Nzambi ta wila bo mawa sambu bo balula ntima, bo guluka.

✝ **Kubinga bavidi na Yesu :**

Beno ya zaba Yesu ntete ve : Sambu na nki beno ke kusukinina bonso Loti ? Nge kele na nzila ya mbi. Keti nge ta balula ntima ve ? Nzambi zola nge kukwisa na Yandi. Ntangu ya mbote, yo yai. Sika nge ikele, nge lenda samba. Nge lenda songa Nzambi nde nge, nkwa-masumu, ke kwisa na Yandi sambu Yandi lolula ti gulusa nge. Balula ntima na Yesu sesepiyai. Na nima, kwisa songa beto nki nge me sala. Beto ta yangalala ti nge.

==NSUKA YA LESO 66

Leso 66

*10 Bansiku ya Mfumu
Nzambi kele ya masonga.
Yo ta vandaka tii kuna.
Yo kele ya kieleka. Yo kele
ya lunungu yonso.*

Bankunga 19 :10

Bawanzio basisaka
Loti na Sodome na
kingolo sambu yandi
vandaka kusukinina
mingi.



Leso 67 Nzambi fwaka bwala ya mbi Sodome.

Kuyantika 19 :23-29

⦿ **Kikuma ya Leso :** Bana ta bakisa nde ata Nzambi ke na mawa mingi, na nsuka Yandi fweti pesa ndola na bantu ya masumu. Ebuna, bo ta benda bantu ya nkaka nde bo balula ntima, bo tula ntima na Yesu.

♥ Verse ya Kulonguka :

Na zina ya Kristo beto ke bondila beno, bambeni ya Nzambi, beno pesa Nzambi nzila nde Yandi katula kimbeni kele na kati na beno ti Yandi, Yandi kumisa beno banduku na Yandi. 2 Korinto 5:20b

⦿ **Bankunga ya kwenda nzila mosi ti lesy yai :**
Kwenda Nord, Kwenda Sud
Kwisa na Yesu Kristo
Mono Kele na Nzo Kitoko (Kutwadisa bantu ya nkaka na Mvulusi)

⦿ **Kuyantika Leso :**

Na lesy me luta, bawanzio salaka nki ? (Bo bendaka Loti ti fami na yandi kubasika na bwala Sodome.)

Loti kwendaka kubumbana wapi ? (Na bwala ya fioti ya vandaka penepene. Bawanzio silaka nde bo ta fwa bwala yina ve.)

Na nsuka ya lesy me luta, bawanzio vandaka kuyilama ya kufwa bwala Sodome. Bubuyai, beto ta mona nki ta salama.

❖ **Bangindu ya nene ya lesy na banti 4 :**

67.1 Na nima Loti kumaka na bwala ya fioti Soare, Nzambi fwaka babwala ya mbi Sodome ti Gomore, ti nseke penepene na yo na tiya ya ngolo.

68.1A Tangila bana : Kuyantika 19 :23-25

23 Ntangu na kubasika ...Loti mpi kwisaka kukuma na bwala Soare.

24 Ebuna Mfumu Nzambi bwisaka tiya ya ngolo na zulu ya babwala Sodome ti Gomore.

25 Yandi fwaka babwala ti nseke yina yonso. Yandi fwaka mpi bantu yonso, banti yonso ti matiti.

՞ **Kuyula bana :**

❖ **Bana sala geste kusonga nki me salama :**

❖ **Bana yimba ti kina :**

67.2 Nkento ya Loti talaka na nima. Yo yina, yandi kumaka ditadi ya mungwa.

❖ Tangila bana : Kuyantika 19 :26

26 Kansi nkento ya Loti...talaka na nima. Ebuna yandi kumaka ditadi ya mungwa.

՞ **Kuyula bana :**

❖ **Bana sala geste kusonga nki me salama :**

❖ **Bana yimba ti kina :**

67.3 Abrahami kwendaka kutala kana Nzambi me fwa babwala Sodome ti Gomore. Na mawa, yandi monaka medinga na yo.

❖ Tangila bana : Kuyantika 19 :27-28

27 Na kilumbu landaka na suka, Abrahami kwendaka nswalu na kisika yina ya yandi telamaka na meso ya Mfumu Nzambi.

28 Yandi talaka na sika ya vandaka babwala Sodome ti Gomore. Yandi losaka meso na nseke, ebuna yandi monaka midinga ya ndombe ke basika na ntoto, bonso midinga ya mimbunda ya tiya.

՞ **Kuyula bana :**

❖ **Bana sala geste kusonga nki me salama :**

❖ **Bana yimba ti kina :**

67.4 Nzambi gulusaka Loti sambu na lombilu ya Abrahami.

❖ Tangila bana : Kuyantika 19 :29

29 Ntangu Mfumu Nzambi fwaka babwala yina vandaka na nseke sika Loti vandaka kuzinga, yandi yindulaka Abrahami. Yo yina yandi gulusaka Loti.

՞ **Kuyula bana :**

❖ **Bana sala geste kusonga nki me salama :**

❖ **Bana yimba ti kina :**

>\< Kumanisa malongi yai :

Ah, mawa ! Nzambi fwaka babwala Sodome ti
Gomore, ti babwala ya vandaka na nseke penepene
na bo. Nzambi kele na mawa mingi, kansi na nsuka
Yandi fweti pesa ndola na bantu ya masumu.
Lumbu mosi, Nzambi ta sambisa bantu ya masumu
yonso. Kansi Loti ti bana na yandi, bo gulukaka na
lombilu ya Abrahami.

跣 Devoir sambu na bakristo :

Nge ya zaba Yesu, na fami na nge, nani mpangi
kele na mfunu ya lombilu na nge sambu yandi
guluka ? Mono ke pesa devoir yai na beno ya kele
bakristo : Mono ke lomba nge kusonika bazina ya
bampangi yonso ya kele na mfunu ya lombilu na
nge sambu bo balula ntima na Yesu. Yantika
mposo yai kutula bo na lombilu mingi. Nzambi ta
sala mambu ya nene sambu na lombilu na nge.

✚ Kubinga bavidi na Yesu :

Kansi yo lenda vanda nde nge ke zaba Yesu ve.
Nge kuwa ndinga na Yandi konso mposo, ti mbala
ya nkaka nge ke monika bonso mukristo. Kansi
Nzambi zaba bantu na Yandi, ti Yandi zaba nde nge
me tula ntima na Yandi ntete ve. Kana nge vandaka
na kati ya Sodome, nge zolaka kufwa sikamosi ti
bantu ya nkaka ya mbi.

Keti nge ta ndima Yesu na ntima na nge bubuyai ?
Kwisa songa Yandi nde nge kele muntu ya
masumu, kansi nge kwikila na Yesu. Lomba Yandi
kulolula masumu na nge ti kukitula nge mukristo,
mwana na yandi. Kana nge me zenga mambu yina
imene, kwisa songa beto sambu beto lenda
yangalala ti nge.

==NSUKA YA LESO 67

Leso 67



Abrahami monaka nde
Nzambi me fwa bwala
Sodome.

*Na zina ya
Kristo beto
ke bondila
beno,
bambeni
ya Nzambi,*

*beno pesa Nzambi nzila nde
Yandi katula kimbeni kele na
kati na beno ti Yandi,
Yandi kumisa beno banduku
na Yandi.*

2 Korinto 5:20b

Leso 68 Bana-bankento ya Loti salaka mbi ti yandi.

Kuyantika 19 :30-38

⦿ **Kikuma ya Leso :** Bana ta bakisa nde kunwa malafu ke bebisabana ya beto bantu sambu beto lenda sala mambu ya nsoni to mambu ya beto ke zaba ve. Ebuna, bana ta buya malafu.

♥ **Verse ya Kulonguka :**

Kunwa malafu mingi ke kumisa nge muntu ya makelele ti ya buzoba. Yo kele mayele ve na kulauka malafu. Bingana 20 :1

☛ **Bankunga ya kwenda ti lesyai :**

O keba munoko nki nge kunwa (**Malafu ve !**)

⦿ **Kuyantika Leso :**

Yantika lesyai na verse ya kulonguka Bingana 20 :1.
Yula bana :

Nani zola kuvanda muzoba ? (Muntu ve.)

Nani ke na kiese kana bantu binga nge buzoba ? (Muntu ve.)

Nki ke mpila mosi kukuma muzoba ? (Kunwa malafu mingi.)

Nki mutindu muntu sala ya me nwa malafu mingi ? [Moniteur, bana lenda tendula to songa na bageste.]

Mpila yina kele mbote ? (Ikele ve. Yo kele nsoni.)

Kulauka malafu zola tuba nki ? (Kulauka malafu zola tuba kufuluka na malafu sambu nge lenda sala ve mpila nge zole. Nge lenda tambula ve mbote. Nge lenda tuba ve mbote. Nge lenda yindula ve mbote. Bantu ya nkaka sala makambu ya mbi, ya nsoni, kansi bo zaba yo ve to bambuka yo ve. Yonso kele malafu ya ke sala bo kaka.)

Loti, mpangi ya Abrahami, yandi vandaka na makambu mingi. Beto me mona mpila ya Nzambi gulusaka moyo na yandi. Bubuyai beto ta mona nki yandi salaka ntangu yandi kwendaka kulauka na malafu.

❖ **Bangindu ya nene ya lesyai na banti 3:**

68.1 Loti monaka boma kubikala kuzinga na bwala Soare. Yo yina, yandi ti bana-bankento na yandi kwendaka kuzinga na bangumba.

☛ **Tangila bana :** Kuyantika 19 :30

30 Loti monaka boma kubikala na bwala Soare. Yandi ti bana na yandi zole ya bankento kwendaka na ntoto ya bangumba. Bo kwendaka kuzinga kuna na dibulu mosi ya matadi.

՞ **Kuyula bana :**

☛ **Bana sala geste kusonga nki me salama :**

↖ **Bana yimba ti kina :**

68.2 Mwana ya Loti ya mbuta salaka lukanu ya mbi kulauka tata na malafu sambu yandi ti leki na yandi lala ti yandi. Yandi salaka yo, kansi sambu na malafu, Loti zabaka kima ve.

☛ **Tangila bana :** Kuyantika 19 :31—33

31 Mwana-nkento yina ya mbuta tubilaka leki na yandi nde : “Tata na beto me yantika kununa. Na ntoto yai, babakala ya kukwela beto kele ve sambu beto buta bana.

32 Beto pesa tata na beto malafu mingi. Kana yo me kanga yandi imene, beto ta kwenda kulala na yandi. Mpudina beto ta buta bana ti yandi sambu dikanda na beto kuvila ve.”

33 Kaka na kilumbu yo yina na mpimpa, bo pesaka yandi vinu. Ebuna mwana-nkento ya mbuta kwendaka kulala na yandi, kansi tata na yandi zabaka kima ve, sambu malafu vandaka me kanga yandi.

՞ **Kuyula bana :**

☛ **Bana sala geste kusonga nki me salama :**

↖ **Bana yimba ti kina :**

68.3 Mwana ya Loti ya leki salaka kiteso mosi. Ebuna bana ya Loti yonso zole bakaka mavumu na yandi. Bo butaka bana bakala ya kumaka bambuta ya batribu Moabi ti Amoni.

☛ **Tangila bana :** Kuyantika 19 :34-38

34 Na kilumbu landaka, mwana-nkento ya mbuta songaka leki na yandi nde : “Mazono na mpimpa, mono lalaka na tata. Kele mbote

*bubu beto pesa yandi diaka malafu mingi,
mpidina nge mpi ta kwenda kulala na yandi.
Ebuna beto zole beto ta buta bana.”*

*35 Na mpimpa, bo pesaka yandi diaka malafu,
ebuna leki kwendaka kulala na yandi. Tata na
yandi zabaka kima ve, sambu malafu vandaka
me kanga yandi.*

*36 Mutindu yo yina, bana-bankento ya Loti
salaka na tata na bo. Yo yina, bo bakaka
mavumu.*

*37 Mwana-nkento ya mbuta butaka mwana ya
bakala. Yandi pesaka yandi zina Moabi.
Moabi yai kele mbuta ya bantu ya Moabi.*

*38 Leki mpi butaka mwana ya bakala. Yandi
pesaka yandi zina Bene-Ami. Beni-Ami kele
mbuta ya bantu ya dikanda ya Amoni.*

? **Kuyula bana :**

 **Bana sala geste kusonga nki me salama :**

 **Bana yimba ti kina :**

>|< Kumanisa malongi yai :

Bana ya Loti sadilaka malafu kusala lukanu ya mbi. Bo pesaka tata malafu tii yo kangaka yandi. Ebuna bo salaka mbi kulala ti yandi. Bo zole bakaka mavumu. Ebuna bo butaka bana ya bakala. Makanda zole, Moabi ti Amoni, yo yantikaka na makambu yina ya mbi.

Beno bana ya zaba Yesu, bakisa mbote nde malafu kele nduku ya nge ve. Yo lenda twadisa nge kusala mambu ya mbi, ata mambu ya nge mosi ta zaba ve. Mbote kuzenga nde nge ta yantika kunwa malafu ve. Ntangu nge yantika kunwa yo, yo benda nge sambu na kunwa kuluta, ti kuluta, ti kuluta, tii ntangu yo simba nge, yo kanga nge. Mono ke lomba nge kusamba Nzambi sesepiyai, kulomba lusadisu na Yandi sambu nge kubuya mambu yina.

† Kubinga bavidi na Yesu :

Na kati na beno lenda vanda mpi bana ya me zaba Yesu ntete ve. Nge me bikala na nzila ya masumu. Nge kele na mfunu ya kuguluka. Nge kele na mfunu na Yandi. Keti nge ta tula ntima na Yandi bubuyai ? Kwisa na nima ya ecole du dimanche, ti beto ta sadisa nge na mambu yina.

Leso 68

*Kunwa malafu mingi ke
kumisa nge muntu ya
makelele ti ya buzoba.*

*Yo kele mayele ve na
kulauka
malafu.*

*Bingana
20 :1*



Leso 69 Abrami kusaka bantu diaka, ti yo bendaka makambu.

Kuyantika 20 :1-18

⦿ **Kikuma ya Leso :** Bana ta bakisa nde kana beto kubwa mbala mosi, beto lenda longuka, na mpila nde beto kubwa ve mbala ya zole. Ebuna, bo ta yindula mbote ntangu bo kubwa na masumu, sambu bo longuka ti kuma kuluta ngolo.

♥ **Verse ya Kulonguka :**

Ata muntu ya mbote kubwa mbala ikwa,
yandi ta telema diaka kaka.
Kansi muntu ya mbi ta fwa na mpasi.
Bingana 24 :16

❖ **Bankunga ya kwenda ti lesu yai :**

Nge mosi yidika ton ti ritime sambu verse na beto kuma nkunga.

Bankunga ya nkaka :

Landa, Mo’ Ta Landa Nge, Mfumu Mfumu Zaba Nzila na Mono

⦿ **Kuyantika Leso :**

Nzila ya nene vandaka na kati ya mfinda. Bana yonso ya bwala zabaka nzila yina. Dibulu mosi ya nene vandaka na kati na yo. Dibulu vandaka ndaa, ti na nsi na yo, matadi ya makasi lalaka na ntoto. Kana muntu kubwa na kati, yandi fweti lwala. Bana zole ya bwala, Soba ti Nibi, bo vandaka na mfunu kukwenda na nzila yina sambu na kubuka ananasi. Mbala ya ntete ya bo kwendaka na nzila, bo zole kubwaka na kati ya dibulu, ti bo lwalaka. Mpasi !

Lumbu mosi, mama songaka Soba ti Nibi kukwenda diaka kubuka ananasi. Soba bakaka ntinu ti lutaka na ntwala. Yandi kumaka na dibulu yina. Yandi tubaka nde, “Mono me longuka mambu mosi : Dibulu ya nene kele awa. Mbote mono luta na lweka sambu mono kubwa diaka ve na kati. Yo yina, yandi lutaka na lweka na yo. Yandi kumaka na sika ya ananasi, ti yandi bukaka mingi. Kansi yandi monaka ve Nibi.

Soba manisaka kisalu, ebuna yandi simbaka nzila kuvutuka na nzo. Na nzila, yandi kumaka na dibulu yina. Yandi yantikaka kuluta, kansi yandi waka ndinga ya muntu ke dila. Yandi talaka, ti kuna na

nsi, yandi monaka Nibi na kati ya dibulu. Yandi me bwa diaka na dibulu yina.

Nibi ! Keti nge me longuka kima ve ? Nge zabaka nde dibulu vandaka na nzila. Sambu na nki nge lutaka ve na lweka ? Soba sadisaka Nibi kubasika, kansi Nibi waka mpasi na makulu bilumbu mingi.

Bana, sambu na nki nge banza Nibi kubwaka na dibulu mbala ya zole, kansi Soba kubwaka ve mbala ya zole ? (Mbala ya ntete bo kubwaka, Soba longukaka, kansi Nibi longukaka kima ve.)

Na Bible, beto mona mpi bantu ya longukaka ntangu bo kubwaka na dibulu ya Satana, ti bantu ya nkaka ya longukaka ve. Abrahami vandaka muntu mosi ya lukwikilu, kansi na mambu ya nkaka, yandi vandaka kulonguka ve nswalu. Bubuyai beto ta mona mpila yandi kubwaka diaka na dibulu kaka kiteso mosi bonso dibulu yandi kubwaka na yo ntete.

❖ **Bangindu ya nene ya lesu na banti 4 :**

69.1 Abrahami songaka bantu nde Sara vandaka kaka mpangi na yandi. Yo yina, Mfumu Abimeleki bakaka Sara bonso nkento na yandi.

❖ **Tangila bana:** Kuyantika 20:1-2

1 *Abrahami katukaka na bwala Mamre. Yandi kwendaka na ndambu ya sude ya ntoto. Yandi tungaka (babwala zole). Na nima, (bwala ya tatu).*

2 *Kuna yandi songaka bantu nde : « Sara kele mpangi na mono ya nkento. » Yo yina Abimeleki, mfumu ya bwala... bakaka Sara.*

❖ **Kuyula bana :**

❖ **Bana sala geste kusonga nki me salama :**

❖ **Bana yimba ti kina :**

69.2 Nzambi kwisaka na Mfumu Abimeleki na ndosi, kusonga yandi nki me salama, mpi kusonga yandi kuvutula Sara.

❖ **Tangila bana :** Kuyantika 20 :3-7

3 *Na mpimpa, Nzambi kwisaka kumonika na Abimeleki na ndosi. Yandi songaka yandi nde : « Nge ke fwa, sambu nge me baka nkento yai, nkento ya dibala. »*

4-5 *Kansi Abimeleki vandaka me lala na Sara ntete ve. Yandi tubaka nde : « Mfumu... yandi mosi Abrahami songaka mono nde Sara vandaka mpangi na yandi. Ebuna Sara mpi, yandi mosi songaka mono nde : ‘Abrahami mpangi na mono.’ ...Mono monaka nde yandi vandaka na bakala ve... »*

6 *Nzambi vutulaka na ndosi nde : « E, nge zabaka nde Sara ke na bakala ve. Mono zolaka ve nde nge sala masumu na meso na Mono. Yo yina, Mono pesaka nge nzila ve na kusimba yandi.*

7 *Ntangu yai, vutula nkento yai na bakala na yandi. Bakala na yandi kele profete. Yandi ta sambila Mono sambu na nge...»*

?

Kuyula bana :

¶
Bana sala geste kusonga nki me salama :

¶
Bana yimba ti kina :

69.3 Abimeleki bingaka Abrahami kuyula mambu yina. Ebuna Abrahami pesaka mvutu.

?

Tangila bana : Kuyantika 20 :8-13

9 *Abimeleki bingaka Abrahami. Yandi yulaka yandi nde : « Nki mambu yai ya nge me sala beto ? Nki mambu ya mbi mpenza mono me sala nge nde mpasi yai ya nene fweti kubwila mono ti bantu na mono yonso? Ata muntu lunga kusala ve mambu yai ya nge me sala mono.*

10 *Sambu na nki nge me sala mambu yai ? »*

11 *Abrahami tubaka nde : « Mono banzaka nde awa kele ata muntu ve ke tinaka Nzambi boma. Mono banzaka mpi nde bo lenda mona boma ve na kufwa mono sambu na kubotula nkento na mono.*

12 *Na kutuba ya mbote, Sara kele mpangi na mono ya nkento. Beto kele na yandi tata mosi kansi mama mosi ve. Yo yina, mono kwelaka yandi.*

?

Kuyula bana :

¶
Bana sala geste kusonga nki me salama :

¶
Bana yimba ti kina :

69.4 Abimeleki vutulaka Sara ti pesaka

Abrahami bamakabu. Na nima, Nzambi sadilaka Abrahami kubalula nsilu ya mbi ya me simba bankento na nzo ya Abimeleki.

?

Tangila bana : Kuyantika 20 :14-18

14 *Abimeleki vutulaka Sara na Abrahami. Ntangu yo yina mpi, Abimeleki pesaka Abrahami mameme, bangombe ti bampika.*

15 *Ebuna yandi songaka Abrahami nde : “Ntoto yai yonso ya nge ke mona, yo kele ntoto na mono. Kwenda tunga konso ndambu ya nge me zola.”*

17-18 *Bankento yonso yina vandaka na nzo ya Abimeleki, Mfumu Nzambi vandaka me kanga bo nzila ya kubuta sambu na mambu yina bwilaka Sara, nkento ya Abrahami. Yo yina, Abrahami sambilaka Abimeleki Nzambi. Nzambi belulaka Abimeleki. Yandi belulaka mpi nkento na yandi, ti bampika na yandi ya bankento. Ebuna bo monaka diaka mpila ya kubuta bana. »*

?

Kuyula bana :

¶
Bana sala geste kusonga nki me salama :

¶
Bana yimba ti kina :

>|< Kumanisa malongi yai :

Abrahami me bwa mbala mosi na dibulu sambu yandi kusaka bantu na mambu ya kimpangi na yandi ti Sara. Yandi mpi kubwaka mbala ya zole, kaka kiteso mosi. Nzambi pesaka ndola nswalu, kansi Abrahami bikalaka profete na Yandi. Beto zola nde mbala yai, yandi me longuka kutuba mambu ya kieleka. Bantu ya Nzambi, ata bo kubwa, Nzambi ke tedimisa bo kaka.

?

Devoir sambu na bakristo :

Beno ya kele bakristo, zaba nde beto yonso kubwa mbala na mbala. Kana nge mukristo kubwa ti sala mambu ya ke pesa Nzambi kiese ve, mbote nge longuka nki mutindu nge me bwa. Mpidina, nge lenda kubwa na mambu yina diaka ve.

Mono ke pesa beno bakristo devoir yai : Mposo yai, beno yindula na nki mambu nge me bwa na ntangu me luta. Beto yindula yo mbote ti longuka mbote, sambu beto kubwa mpidina diaka ve.

¶ Kubinga bavidi na Yesu :

Kansi kana nge me yamba Yesu Kristo ntete ve na
luzingu na nge, zaba nde nge ke lala kaka na dibulu
ya Satana tii ntangu yai. Ee, Satana me kanga nge
kuna na dibulu na yandi. Kana nge zola basika,
balula ntima. Kwisa yamba Yesu Kristo bubuyai.
Ntangu Yandi kota luzingu na nge, nge ta basika na
dibulu ya Satana, nge ta kota na dikanda ya
Nzambi. Kana nge zola ndima Yandi bubu, beto
yamba nge kukwissa na beto na nima ya ecodim.
Beto ta vanda na kiese kusambu ti nge.

==== NSUKA YA LESO 69

Leso 69

*Ata muntu ya mbote
kubwa mbala ikwa,
yandi ta telema diaka
kaka.
Kansi muntu ya mbi
ta fwa na mpasi.*

Bingana 24 :16

Leso 70 Sara butaka Izaki.

Kuyantika 21 :1-8

⦿ **Kikuma ya Leso :** Bana ta bakisa nde ndinga ya Nzambi fweti salama na mpila yo kele ya kusonika kaka. Yo yina, bo ta wila Yandi ti sala yonso Yandi me songa bo kusala.

♥ **Verse ya Kulonguka :**

[Moniteur, bana ta tuba diaka verse 8-10 ya beto me longuka na Baleso 62, 64, ti 67, ebuna yika verse 11.]

Mono ke zolaka bansiku ya Mfumu Nzambi mingi.

Mono ke zolaka yo kuluta wolo.

Yo me luta bwiki na sukadi. Bankunga 19 :11

☛ **Bankunga ya kwenda nzila mosi ti leso yai :**

Abrami, Sambu na nki ?
Beto Me Wa Ndinga ya Nzambi
O Bible Kele Kieleka

⦿ **Kuyantika Leso :**

Sami tangaka bima mingi na Bible ya fweti salama, kansi yandi zabaka ve kana yandi lenda tula yo ntima. Yandi yindulaka nde, “Bantu ya Bible, bo zingaka na bilumbu ya ntama. Nki mutindu bo zabaka nki mambu ta salama bamvula mingi na nima ?” Bantu mingi me kudiyula kaka bonso Sami. Bible ke tuba nde konso muntu ya binga zina ya Mfumu Yesu Kristo, yandi ta guluka. Kansi nki mutindu beto lenda zaba nde yina kele kieleka ?

Beto me mona nde Nzambi pesaka bansilulu na Abrhami ti Sara. Yandi silaka bo ntoto, kansi tii bo me nuna, bo vandaka kaka kuzinga na ntoto ya bantu ya nkaka. Yandi silaka bo dikanda ya nene, kansi tii bo me nuna, bo me buta ata mwana mosi ve, bo zole. Bubuyai beto ta mona mpila ya Nzambi lungisaka nsilulu ya Yandi me sila bo na mambu ya kubuta mwana.

☚ **Bangindu ya nene ya leso na banti 4 :**

70.1 Sara butaka mwana ya bakala kaka bonso Ndinga ya Nzambi me tuba. Abrhami pesaka yandi zina Izaki.

☛ **Tangila bana :** Kuyantika 21 :1-3

1 Mfumu Nzambi yindulaka Sara mutindu

Yandi silaka.

2 *Sara bakaka divumu, ebuna yandi butilaka Abrhami mwana ya bakala ntangu Abrhami vandaka me nuna ka yandi. Mwana butukaka na ngonda yina ya Nzambi tubaka.*

3 *Abrhami pesaka mwana na yandi zina Izaki.*

՞ **Kuyula bana :**

☚ **Bana sala geste kusonga nki me salama :**

☚ **Bana yimba ti kina :**

70.2 Abrhami me lungisa bamvula nkama na ntangu ya lubutuku ya Izaki.

☛ **Tangila bana :** Kuyantika 21 :5

5 Abrhami vandaka me lungisa bamvula nkama ntangu Izaki butukaka.

՞ **Kuyula bana :**

☚ **Bana sala geste kusonga nki me salama :**

☚ **Bana yimba ti kina :**

70.3 Abrhami ti Sara yitukaka, ti bo fulukaka na kiese na lubutuka ya Izaki.

☛ **Tangila bana :** Kuyantika 21 :6-7

6 Sara tubaka nde : « Nzambi me pesa mono kiese. Yandi me sekisa mono. Konso muntu yina ta wa mambu yai, yandi mpi ta seka. »

7 Yandi tubaka diaka nde : « Nani zolaka kusonga Abrhami nde Sara ta pesa mwana mabele ? Kansi ntangu yai, ata Abrhami kele mununu, mono me butila yandi mwana. »

՞ **Kuyula bana :**

☚ **Bana sala geste kusonga nki me salama :**

☚ **Bana yimba ti kina :**

70.4 Izaki yelaka, ti bo salaka fete ntangu yandi bikaka kunwa mabele ya mama.

☛ **Tangila bana :** Kuyantika 21 :8

8 Izaki yelaka. Ebuna kilumbu ya yandi bikaka kunwa mabele, Abrhami salaka fete ya nene.

>|< Kumanisa malongi yai :

Abrahami ti Sara me kinga mingi tii ntangu ya bo yindulaka nde Nzambi lenda ve lungisa yina ya Yandi me silaka bo. Kansi Nzambi kele kwikama, ti Yandi ke na ngolo yonso. Na ntangu ya Yandi me sola, Yandi lungisaka nsilulu na Yandi. Ata bo me nuna mingi, Yandi pesaka bo mwana ya bakala Izaki. Ndinga ya Nzambi kele sur, sambu Nzambi kele kwikama. Yonso ya Nzambi me tuba, yo fweti salama kaka na mpila Yandi me tuba. Beto lenda tula ntima na ndinga na Yandi.

挥手 Devoir sambu na bakristo :

Nge, konso mwana ya zaba Yesu Kristo, ya me yamba Yandi bonso Mvulusi, mono ke pesa beno devoir yai : Yantika mposo yai, tanga to kuwa Ndinga ya Nzambi konso lumbu, ti tula ntima kukwikila yonso ya nge kuwa. Beto tula ngolo kukwikila Ndinga ya Nzambi.

✚ Kubinga bavidi na Yesu :

Kansi mbala ya nkaka, tii ntangu yai, nge me yamba Yesu ntete ve na luzingu na nge. Bana ya nkaka kwisa na ecodim, bo ke sambaka, bo ke yimbaka, kansi kutuba kieleka, bo me yamba Yesu Kristo ntete ve na luzingu na bo. Bible tuba nde Nzambi zaba bantu na Yandi. Kana Nzambi tala nge, keti Yandi ta ndima nde, “Ee, yai mwana na mono.” ?

Kana nge zaba mambu yina ve, mbote kuzenga yo bubuyai. Kwisa na nima ya ecodim ti beto ta vanda na kiese na kusadisa nge kuyamba Yesu.

==NSUKA YA LESO 70

TI NSUKA YA MUKANDA YAI

Moniteur, NB : Mukanda ya ke landa yai, K8
Mukanda ya Yobi, to K10, Kuyantika 4, Luzingu
ya Izaki ti Yakobi.

Leso 70

*Mono ke zolaka bansiku
ya Mfumu Nzambi mingi.
Mono ke zolaka yo kuluta
wolo.*
*Yo me luta bwiki na
sukadi.*

*Bankunga
19 :11*



Ata bo me nuna ngolo, Abrahami ti Sara
butaka mwana Izaki kaka mutindu
Nzambi me sila bo. Izaki vandaka mbuta
ya ntama ya Yesu Kristo, Mvulusi na beto.

Bankunga ya Beto Sadila na Mukanda Yai

Abrami, sambu na nki ?

Abrami ! Abrami !

Sambu na nki

Nzambi sakumunaka nge ?

O yea-ii ! O yea-ii !

Sambu na kusakumuna beto yonso mpi !

Aleluya, Aleluya !

Aleluya ! [Repeter mbala nana]

Aleluya ! Yesu Mvulusi ! [Repeter mbala nana]

Yesu ikele na moyo

Aleluya ! Nzambi ikele !

Benda Mono Mfinama na Nge

Benda mono mfinama na Nge

Na kulunsi ya Yesu

Benda mono, Mfumu, mfinama na Nge

Na makulu ya Yesu.

Beno Pesa Makabu

Beno baleki, beno pesa makabu

Na nzo ya Nzambi nkembo ikele ! (2X)

Beno, babakala, beno pesa makabu

Na nzo ya Nzambi nkembo ikele ! (2X)

Beno, bankento, beno pesa makabu

Na nzo ya Nzambi nkembo ikele ! (2X)

Beno, bambuta, beno pesa makabu

Na nzo ya Nzambi nkembo ikele ! (2X)

Beno, bantu yonso, beno pesa makabu

Na nzo ya Nzambi nkembo ikele ! (2X)

(Aleluya !)

Mvutu:

Nkembo! Alelu y-a-a!

Na nzo ya Nzambi nkembo ikele! (2x)

Beto Bakristo Sadisana

Beto bakristo sadisana

Beto bakristo sadisana

Beto bakristo sadisana

Yo kele mbote.

Beto Me Wa

Beto me wa Ndinga-Nzambi,

Bika yo kota mbote.

Beto me wa Ndinga-Nzambi,

Bika yo kota mbote.

Bika beto bakisa,
Bika beto lemfuka.
Beto me wa Ndinga-Nzambi,
Bika yo kota mbote.

Beto Zolana

Na dikanda ya Nzambi,
mambu me Iuta nene—zola !
Zola me luta nene ! (2x)
(Beto zolana)

Bana ya Nzambi, beto zolana !
Zola me luta nene ! (Beto zolana)
Bana ya Nzambi, beto zolana !
Zola me luta nene !

Bi-bi-la !

Bii-bi-la !
Mukanda ya Nzambi!
Mono kwikila yonso na
Bii-ii-bi-la !

Bii-bi-la !
Mukanda Kitoko
Mo' zola mingi kuwa yo
Bii-bi-la !

Kana Nge Me Vila Nzambi, Vutuka !

Ton: Kana Nge Zaba Nge Me Vuluswa, Bula
Maboko

Kana nge me vila Nzambi, Vutuka ! Vutuka !
Kana nge me vila Nzambi, Vutuka ! Vutuka !
Sambu Tata na zulu, Yandi zola yamba nge,
Kana nge me vila Nzambi, Vutuka !

Kizitu Yonso

Kizitu yonso mene katuka
Me katuka, Me katuka
Kizitu yonso mene katuka
Bu Yesu me kwisa ! Ah !

Kizitu yonso mene katuka
Me katuka, Me katuka
Kizitu yonso mene katuka
Na menga ya Yesu ! Ah !

Kuwa Bible

Kuwa Bible
Tanga Bible
'Buna Nge
Ta mona

Nzila mbote mingi
Nzila mbote mingi
Ye ngangu
Ye ngangu

Kuwa Bible
Tanga Bible
‘Buna Nge
Ta Zaba
Mabanza ya Nzambi
Mabanza ya Nzambi
Na beto
Na beto

Kuwa Bible
Tanga Bible
‘Buna Nge
Ta Longa
Bampangi ya Nkaka
Bampangi ya Nkaka
Nzila ya
Mpulusu

Kuwa Bible
Tanga Bible
‘Buna Nge
Ta zaba
Nzila ya Mpulusu
Nzila ya Mpulusu
Na Yesu
Na Yesu

Kuwa Bible
Tanga Bible
‘Buna nge
ta baka
Ngolo ya Mpeve
Ngolo ya Mpeve
ya Nzambi !
ya Nzambi !

Kuwa Bible
Tanga Bible
‘Buna nge
Lemvuka
Nge ta mona kiese !
Nge ta mona kiese !
Ye ngemba !
Ye ngemba !

Kwenda na Yesu
Kwenda na Yesu

Konso lumbu
Kwenda na Yandi
Kwenda na Yesu
Kwenda na Yesu kaka !

Kwenda Nord, Kwenda Sud
Kwenda nord
Kwenda sud
Kwenda na gauche et droite
Beto kwenda
Beto kwenda
Na nsangu ya mbote

Na bandombe
Na mindele
Na makanda yonso
Beto kwenda
Beto kwenda
Na nsangu ya Yesu.

Kwisa na Yesu Kristo
Kwisa na Yesu Kristo (3X)
Nge ata guluka !

Landa, Mo' Ta Landa Nge, Mfumu
Landa, mo' ta landa Nge, Mfumu
Landa lumbu na lumbu
Mbasi na mono, nge zaba yonso
Nge ta twadisa mono.

Lomba na Nzambi Kaka
Beto fweti Iombila
Na Nzambi, Yandi kaka
Ata muntu mosi ve
Ya nkaka lenda sadisa !

Mvutu:
Lomba na Nzambi !
Na Nzambi kaka
Lomba na Nzambi
Na zina ya Yesu !

Masumu na Mono Me Kwenda
Ma-su-mu na
Mono me kwenda
Yesu me katula yo
Aleluya !
Nzambi mene vila yo
Yo ikele diaka ve
Mono me kuguluka
Kiese! Masumu
Yo-nso me kwen-da !

Mazono, Bubu, Mvu ya Mvu

Mazono, bubu mvu ya mvu,
Yesu mutindu mosi !
Bantu yonso kulenda changer,
kansi Yesu ve.
Nkembo kwa yandi ! Nkembo kwa Yandi !
Bantu yonso kulenda changer,
kansi Yesu ve.

Mfumu ya Bamfumu Yonso

Mfumu ya bamfumu yonso,
Nkembo ! Aleluya !
Mfumu ya bamfumu yonso,
Nkembo ! Aleluya !

Yesu, Mfumu ya ngemba !
Nkembo ! Aleluya !
Yesu, Mfumu ya ngemba !
Nkembo ! Aleluya !

Mfumu Zaba Nzila na Mono

Mfumu zaba nzila na mono
Mono fweti Ianda kaka
Mfumu zaba nz'ila na mono
Mono fweti Ianda kaka

Ngolo bubu Yandi ta pesa
Ye yonso ya mfunu mbasi
Mfumu zaba nzila na mono
Mono fweti Ianda kaka !

Mo' Kwikila Bible

Mo' Kwikila Bible
Mo' kwikila Bible
Mo' kwikila Bible
ke ndinga-Nzambi !

Mono Kele na Nzo Kitoko

Mono kele na nzo kitoko
Kuna n'zulu !
Mono kele na nzo kitoko
Kuna n'zulu !
Mono kele na nzo kitoko
Kuna n'zulu !
Kuna na zulu ! (O Nzambi !)

Mvutu :

Mfumu, 0 Mfumu, mono ta tonda Nge
(O Nzambi)
Mfumu, 0 Mfumu, mono ta tonda Nge
(O Nzambi)
Mfumu, 0 Mfumu, mono ta tonda Nge

Kuna na zulu !

Mono ndimaka Yesu Kristo
'Kati ntima !
Mono ndimaka Yesu Klisto
'Kati ntima !
Mono ndimaka Yesu Kristo
'Kati ntima !
Kati na ntima ! (O Nzambi!)

Kutwadisa bantu ya nkaka
Na Mvulusi I
Kutwadisa bantu ya nkaka
Na Mvulusi !

Kutwadisa bantu ya nkaka
Na Mvulusi !
Bo ta guluka ! (O Nzambi!)

Benda bampangi ya nkaka
Beno kwisa !
Benda bampangi ya nkaka
Beno kwisa !
Benda bampangi ya nkaka
Beno kwisa !
Kwisa na Yesu ! (O Nzambi)

Muvukisi ya Nkaka Ikele Ve

(Ton : Nduku ya Nkaka Ikele Ve)

Muvukisi ya nkaka ikele ve !
Ikele ve ! Ikele ve !
Ya Ienda vukisa beto na Nzambi !
Ikele ve ! Ikele ve !

Muvukisi kele kaka Yesu Kristo
E, Yandi ! E, Yandi !
Ya tula beto mbote 'twala ya Nzambi
E, Yandi ! E, Yandi !

Mvutu:
Yesu kele muvukisi na beto
Yandi ta bika beto ve
Nsadisi ikele ve bonso Yesu
Ikele ve ! Ikele ve !

Na Kati ya Abrami

Na kati ya Abrami,
Nzambi me sakumuna mono,
Na kati ya Abrami,
Nzambi me sakumuna beno,
Na kati ya Abrami,
Nzambi me sakumuna makanda yonso. (Yimba

diaka ti diaka.)
Dikanda Abrami
Me pesa beto Yesu !

Na Kati ya Yesu
(Misiki bonso Yesu ke Zola Mono)
Mono vandaka ntama
na Nzambi na masumu
Mono vandaka mbeni
Kansi bubu, kintwadi kele !

Mvutu :
Kinduku kele ! (3x)
Na kati ya Yesu !

Nani Kele Ngolo ?
Nani kele ngolo ?
Nzambi ikele ngolo
Kuluta bantu yonso.

Baverse ya nkaka--
Nani kele mayele ?
Nani ke kitoko?
Nani kele kieleka ?
Nani ke kwikama ?
Etc.

Nzambi Ke Mbote !
Nzambi ke mbote !
Nzambi ke mbote !
Nzambi ke mbote !
Ke mbote na mono !

Baverse ya nkaka --
Bible ke mbote
Yesu ke mbote
Mpeve ke mbote, etc.

Nzambi Salaka Beto, Bakala ti Nkento
Nzambi salaka beto yonso
Babakala ti bankento
Yo kele mbote mingi,
Yo kele mbote.

Kuvanda nkento kele mbote
Yo kele mbote mingi.
Kuvanda bakala kele mbote
Yo kele mbote.
Beto zitisana, ee
Bafrère ti basoeur-ee
Beto zitisana, ee
Yo kele mbote.

Nzambi Salaka Tata Adami
O, Nzambi salaka Tata Adami
Na kilumbu ya sambanu
Na kilumbu ya nsambwadi
Yandi kupemaka !
O, wale, wale-wo
Wale, wale-wo
Wale, wale-wo
Mwana Davidi !

O Nzambi salaka Mama Eva... Etc.

O Bible Kele Kieleka
O, Bible kele kieleka, kieleka, kieleka,
O, Bible kele kieleka
Yo ke luvunu ve !

O, Bible kele kitoko, kitoko, kitoko,
O, Bible kele kitoko
Mo' zola yo mingi !

O Keba Maboko
0 Keba maboko nki nge sala ! (Kuyiba ve !)
0 Keba maboko nki nge sala ! (Kuyiba ve !)
Sambu Tata na zulu
Yandi kele mona nge
0 Keba maboko nki nge sala !

0 Keba munoko nki nge tuba ! (Luvunu ve !)
0 Keba munoko nki nge tuba ! (Luvunu ve !)
Sambu Tata na zulu
Yandi kele kuwa nge
0 Keba munoko nki nge tuba !

0 Keba munoko nki nge tuba ! (Bokuta ve !)
0 Keba munoko nki nge tuba ! (Bokuta ve !)
Sambu Tata na zulu
Yandi kele kuwa nge
0 Keba munoko nki nge tuba !

0 Keba maboko nki nge sala ! (Kunwana ve !)
0 Keba maboko nki nge sala ! (Kunwana ve !)
Sambu Tata na zulu
Yandi kele mona nge
0 Keba maboko nki nge sala !

O Keba Munoko Nki Nge Kunwa-Malafu Ve !
O keba munoko nki nge kunwa (Malafu ve !) (2x)
Sambu yo bebis nge
Twadisa nge na'mbi
O keba munoko nki nge kunwa (Malafu ve !)

O Luvunu, Yambula !

O luvunu, o luvunu, o luvunu yambula !
(O luvunu) (yimba diaka)

Yesu zola bo yonso
Yesu zola bana yonso na ntoto !

Sakumuna Bantu ya Nkaka

Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Yesu me longa beto (O Nzambi !)

Zola

Zola ! Beto nata yo.
Zola ! Beto simba yo.
Zola ! Beto mwanga yo.
‘Suka lufwa !

Mfumu, o mfumu,
O sadisa mono. (Kieleka)
Mfumu, o mfumu,
O sadisa mono. (Kieleka)
Mfumu, o mfumu,
O sadisa mono.
O, sa—di—sa-a mono !

Sosa Ntete

Sosa ntete Kimfumu ya Zulu,
Ye lunungu na Yandi
Bima yonso Yandi ta yika na nge !
Alelu, Aleluya !

Muntu kuzinga ve na madia kaka
Kansi na ndinga Nzambi !
Sosa ntete mambu ya kele mfunu
Alelu, Aleluya !

Vutuka, Afrika ! Vutuka !

Vutuka, Afrika! Vutuka !
Vutuka na Nzambi nge me vila
Beto bika bampeve yonso, biteki yonso,
Beto vutuka n'andi ya salaka beto !
Beto vutuka n'andi ya salaka beto !

Yesu Ke Nzila

Yesu Ke Nzila
Kwenda na zulu
Kwenda na zulu
Kwenda na zulu
Yesu Ke Nzila
Kwenda na zulu
Beto Yangalala !

Yesu Zola Bana Yonso

Yesu zola bana yonso
Bana yonso na ntoto
Konso ndombe, mbwaki, mpembe,

Mukanda ya Kuyantika

Kapu 1-2

Kapu 2

Luyantiku
Adam
Ti Eva

Nzemono
Makwela



Kapu 3

Kapu 4

Kaini
Kufwa
Abele

Massa ya
Nene



Kapu

11

Nzo ya Nda
Rebelio
Na Babelé

Kapu

6-9

Massa ya
Nene

Kiteso
ya
4,000

Bamvula na ntawala ya Yesu

2,400
2,200



